



Quran with Urdu Translation

Fateh Muhammad Jalundhary

(فتح محمد جالندھری)

سورة البقرة

اردو ترجمہ Urdu Translation

Click This Bar to Listen Audio

بِسْمِ اللّٰهِ الرَّحْمٰنِ الرَّحِیْمِ

الم	1
یہ کتاب (قرآن مجید) اس میں کچھ شک نہیں (کہ کلام خدا ہے)، (خدا سے) ڈرنے والوں کی رہنما ہے	2
جو غیب پر ایمان لاتے اور آداب کے ساتھ نماز پڑھتے، اور جو کچھ ہم نے ان کو عطا فرمایا ہے اس میں سے خرچ کرتے ہیں	3
اور جو کتاب (اے محمد) تم پر نازل ہوئی اور جو کتابیں تم سے پہلے (پیغمبروں پر) نازل ہوئیں سب پر ایمان لاتے اور آخرت کا یقین رکھتے ہیں	4
یہی لوگ اپنے پروردگار (کی طرف) سے ہدایت پر ہیں	5

اور یہی نجات پانے والے ہیں

6. جو لوگ کافر ہیں انہیں تم نصیحت کرو یا نہ کرو ان کے لئے برابر ہے، وہ ایمان نہیں لانے کے

7. خدا نے ان کے دلوں اور کانوں پر مہر لگا رکھی ہے،

اور ان کی آنکھوں پر پردہ (پڑا ہوا) ہے،

اور ان کے لئے بڑا عذاب (تیار) ہے

8. اور بعض لوگ ایسے ہیں جو کہتے ہیں کہ ہم خدا پر اور روزِ آخرت پر ایمان رکھتے ہیں

حالانکہ وہ ایمان نہیں رکھتے

9. یہ خدا کو اور مومنوں کو چکما دیتے ہیں

مگر (حقیقت میں) اپنے سوا کسی کا چکما نہیں دیتے اور اس سے بے خبر ہیں

10. ان کے دلوں میں (کفر کا) مرض تھا خدا نے ان کا مرض اور زیادہ کر دیا

اور ان کے جھوٹ بولنے کے سبب ان کو دکھ دینے والا عذاب ہو گا

11. اور جب ان سے کہا جاتا ہے کہ زمین میں فساد نہ ڈالو تو کہتے ہیں ہم تو اصلاح کرنے والے ہیں

12. دیکھو! یہ بلاشبہ مفسد ہیں لیکن خبر نہیں رکھتے

13. اور جب ان سے کہا جاتا ہے کہ جس طرح اور لوگ ایمان لے آئے تم بھی ایمان لے آؤ

تو کہتے ہیں کہ بھلا جس طرح بے وقوف ایمان لے آئے ہیں اسی طرح ہم بھی ایمان لے آئیں؟

سن لو کہ یہی بے وقوف ہیں لیکن نہیں جانتے

اور یہ لوگ جب مومنوں سے ملتے ہیں تو کہتے ہیں کہ ہم ایمان لے آئے ہیں
اور جب اپنے شیطانوں میں جاتے ہیں تو (ان سے) کہتے ہیں کہ ہم
تمہارے ساتھ ہیں اور ہم (پیروان محمد سے) تو ہنسی کیا کرتے ہیں

.14

ان (منافقوں) سے خدا ہنسی کرتا ہے
اور انہیں مہلت دیے جاتا ہے کہ شرارت و سرکشی میں پڑے بہک رہے ہیں

.15

یہ وہ لوگ ہیں جنہوں نے ہدایت چھوڑ کر گمراہی خریدی،
نہ تو ان کی تجارت ہی نے کچھ نفع دیا اور نہ وہ ہدایت یاب ہی ہوئے

.16

ان کی مثال اس شخص کی سی ہے جس نے (شب تاریک میں) آگ جلائی،
جب آگ نے اس کے ارد گرد کی چیزیں روشن کیں تو خدا نے ان لوگوں کی روشنی زائل کر دی
اور ان کو اندھیروں میں چھوڑ دیا کہ کچھ نہیں دیکھتے

.17

(یہ) بہرے ہیں گونگے ہیں اندھے ہیں کہ (کسی طرح سیدھے راستے کی طرف) لوٹ ہی نہیں سکتے

.18

یا انکی مثال مینہ کی سی ہے کہ آسمان سے (برس رہا ہو اور) اس میں اندھیرے پر اندھیرا (چھارہا ہو)
اور (بادل) گرج (رہا) ہو اور بجلی (کو ندر ہی) ہو تو یہ کڑک
سے (ڈر کر) موت کے خوف سے کانوں میں انگلیاں دے لیں
اور خدا کافروں کو ہر طرف سے گھیرے ہوئے ہے

.19

قریب ہے کہ بجلی (کی چمک) ان کی آنکھوں (کی بصارت) کو اچک لے جائے،

.20

جب بجلی (چمکتی اور) ان پر روشنی ڈالتی ہے تو اس میں چل پڑتے ہیں
 اور جب اندھیرا ہو جاتا ہے تو کھڑے کے کھڑے رہ جاتے ہیں
 اور اگر خدا چاہتا تو ان کے کانوں (کی شنوائی) اور آنکھوں (کی بینائی دونوں) کو زائل کر دیتا،
 بلاشبہ خدا ہر چیز پر قادر ہے

21. لوگو! اپنے پروردگار کی عبادت کرو
 جس نے تم کو اور تم سے پہلے لوگوں کو پیدا کیا تاکہ تم (اس کے عذاب سے) بچو

22. جس نے تمہارے لیے زمین کو بچھونا اور آسمان کو چھت بنایا
 اور آسمان سے مینہ برساکر تمہارے کھانے کیلئے انواع و اقسام کے میوے پیدا کئے
 پس کسی کو خدا کا ہمسر نہ بناؤ اور تم جانتے تو ہو

23. اور اگر تم کو اس (کتاب) میں جو ہم نے اپنے بندے (محمد عربی صلی اللہ علیہ
 وسلم) پر نازل فرمائی ہے کچھ شک ہو تو اس طرح کی ایک سورت تم بھی بنا لاؤ
 اور خدا کے سوا جو تمہارے مددگار ہوں ان کو بھی بلا لو اگر تم سچے ہو

24. لیکن اگر (ایسا) نہ کر سکو اور ہرگز نہیں کر سکو گے تو
 اس آگ سے ڈرو جس کا ایندھن آدمی اور پتھر ہونگے،
 (اور جو) کافروں کے لئے تیار کی گئی ہے

25. اور جو لوگ ایمان لائے اور نیک عمل کرتے رہے ان کو خوشخبری سنادو
 کہ ان کے لئے (نعمت کے) باغ ہیں جن کے نیچے نہریں بہ رہی ہیں،

جب انہیں ان میں سے کسی قسم کا میوہ کھانے کو دیا جائیگا تو کہیں گے یہ تو وہی ہے جو ہم کو پہلے دیا گیا تھا
اور ان کو ایک دوسرے کے ہم شکل میوے دیئے جائیں گے
اور وہاں ان کے لیے پاک بیویاں ہوں گی اور وہ بہشتوں میں ہمیشہ رہیں گے

خدا اس بات سے عار نہیں کرتا کہ مجھ پر یا اس سے بڑھ کر
کسی چیز (مثلاً مکھی مکڑی وغیرہ) کی مثال بیان فرمائے
جو مومن ہیں وہ یقین کرتے ہیں کہ وہ ان کے پروردگار کی طرف سے سچ ہے
اور جو کافر ہیں وہ کہتے ہیں کہ اس مثال سے خدا کی مراد ہی کیا ہے،
اس سے (خدا) بہتوں کو گمراہ کرتا ہے اور بہتوں کو ہدایت بخشتا ہے
اور گمراہ بھی کرتا ہے تو نافرمانوں ہی کو

جو خدا کے اقرار کو مضبوط کرنے کے بعد توڑ دیتے ہیں
اور جس چیز (یعنی رشتہ قرابت) کے جوڑے رکھنے کا خدا نے حکم دیا ہے اس کو قطع کئے ڈالتے ہیں
اور زمین میں خرابی کرتے ہیں
یہی لوگ نقصان اٹھانے والے ہیں

(کافرو!) تم خدا سے کیونکر منکر ہو سکتے ہو جس حال میں کہ تم بے جان تھے تو اس نے تم کو جان بخشی
پھر وہی تم کو مارتا ہے پھر وہی تم کو زندہ کرے گا پھر تم اسی کی طرف لوٹ کر جاؤ گے

وہی تو ہے جس نے سب چیزیں جو زمین میں ہیں تمہارے لئے پیدا کیں
پھر آسمانوں کی طرف متوجہ ہو تو ان کو ٹھیک سات آسمان بنا دیا
اور وہ ہر چیز سے خبر دار ہے،

اور (وہ وقت یاد کرنے کے قابل ہے) جب تمہارے پروردگار نے فرشتوں سے فرمایا کہ میں زمین میں اپنا نائب بنانے والا ہوں، انہوں نے کہا کیا تو اس میں ایسے شخص کو بنانا چاہتا ہے جو خرابیاں کرے اور کشت و خون کرتا پھرے، اور ہم تیری تعریف کے ساتھ تسبیح و تقدیس کرتے رہتے ہیں (خدا نے) فرمایا میں وہ باتیں جانتا ہوں جو تم نہیں جانتے

اور اس نے آدم کو (سب چیزوں کے) نام سکھائے پھر ان کو فرشتوں کے سامنے کیا اور فرمایا اگر سچے ہو تو مجھے ان کے نام بتاؤ

انہوں نے کہا تو پاک ہے جتنا علم تو نے ہمیں بخشا ہے اس کے سوا ہمیں کچھ معلوم نہیں، بے شک تو دانا (اور) حکمت والا ہے

(تب) خدا نے (آدم کو) حکم دیا کہ آدم! تم ان کو ان (چیزوں) کے نام بتاؤ جب انہوں نے ان کو ان کے نام بتائے تو (فرشتوں سے) فرمایا کیوں! میں نے تم سے نہیں کہا تھا کہ میں آسمانوں اور زمین کی (سب) پوشیدہ باتیں جانتا ہوں اور جو تم ظاہر کرتے ہو اور جو پوشیدہ کرتے ہو (سب) مجھ کو معلوم ہے؟

اور جب ہم نے فرشتوں کو حکم دیا کہ آدم کے آگے سجدہ کرو تو وہ سب سجدے میں گر پڑے مگر شیطان نے انکار کیا اور غرور میں آکر کافر بن گیا

اور ہم نے کہا کہ اے آدم تم اور تمہاری بیوی بہشت میں رہو اور جہاں سے چاہو بے روک ٹوک کھاؤ (پیو) لیکن اس درخت کے پاس نہ جانا نہیں تو ظالموں میں (داخل) ہو جاؤ گے

پھر شیطان نے دونوں کو وہاں سے پھسلا دیا اور جس (عیسٰی و نشاط) میں تھے اس سے ان کو نکلوا دیا تب ہم نے حکم دیا کہ (بہشت بریں) سے چلے جاؤ تم ایک دوسرے کے دشمن ہو اور تمہارے لئے زمین میں ایک وقت تک ٹھکانا اور معاش (مقرر کر دیا گیا) ہے

.36

پھر آدم نے اپنے پروردگار سے کچھ کلمات سیکھے (اور معافی مانگی) تو اس نے ان کا قصور معاف کر دیا بیشک وہ معاف کرنے والا (اور) صاحب رحم ہے

.37

ہم نے فرمایا کہ تم سب یہاں سے اتر جاؤ، جب تمہارے پاس میری طرف سے ہدایت پہنچے تو (اس کی پیروی کرنا کہ) جنہوں نے میری ہدایت کی پیروی کی ان کو نہ کچھ خوف ہو گا اور نہ وہ غمناک ہوں گے

.38

اور جنہوں نے (اس کو) قبول نہ کیا اور ہماری آیتوں کو جھٹلایا وہ دوزخ میں جانے والے ہیں، اور ہمیشہ اس میں رہیں گے

.39

اے آل یعقوب! میرے وہ احسان یاد کرو جو میں نے تم پر کئے تھے اور اس اقرار کو پورا کرو جو تم نے مجھ سے کیا تھا میں اس اقرار کو پورا کروں گا جو میں نے تم سے کیا تھا اور مجھی سے ڈرتے رہو

.40

اور جو کتاب میں نے (اپنے رسول محمد صلی اللہ علیہ وسلم پر) نازل کی ہے جو تمہاری کتاب (تورات) کو سچا کہتی ہے اس پر ایمان لاؤ اور اس سے منکر اول نہ بنو اور میری آیتوں میں (تحریف کر کے) ان کے بدلے تھوڑی سی قیمت (یعنی دنیاوی منفعت) نہ حاصل کرو اور مجھی سے خوف رکھو

.41

اور حق کو باطل کے ساتھ نہ ملاؤ اور سچی بات کو جان بوجھ کر نہ چھپاؤ

.42

اور نماز پڑھا کرو اور زکوٰۃ دیا کرو اور (خدا کے آگے) جھکنے والوں کے ساتھ جھکا کرو

.43

(یہ) کیا (عقل کی بات ہے کہ) تم لوگوں کو نیکی کرنے کو کہتے ہو اور

.44

اپنے تیس فراموش کیے دیتے ہو حالانکہ تم کتاب (خدا) بھی پڑھتے ہو

کیا تم سمجھتے نہیں؟

اور (رنج و تکلیف میں) صبر اور نماز سے مدد لیا کرو،

.45

اور بیشک نماز گراں ہے مگر ان لوگوں پر (گراں) نہیں جو عجز کرنے والے ہیں

جو یقین کئے ہوئے ہیں کہ وہ اپنے پروردگار سے ملنے

.46

والے ہیں اور اس کی طرف لوٹ کر جانے والے ہیں

اے یعقوب کی اولاد میرے وہ احسان یاد کرو جو میں نے تم پر کئے تھے

.47

اور یہ کہ میں نے تم کو جہان کے لوگوں پر فضیلت بخشی تھی

اور اس دن سے ڈرو جب کوئی کسی کے کچھ بھی کام نہ آئے

.48

اور نہ کسی کی سفارش منظور کی جائے اور نہ کسی سے کسی طرح کا بدلہ قبول کیا جائے

اور نہ لوگ (کسی اور طرح) مدد حاصل کر سکیں

اور (ہمارے ان احسانات کو یاد کرو) جب ہم نے تم کو قوم

.49

فرعون سے مخلصی بخشی وہ (لوگ) تم کو بڑا دکھ دیتے تھے۔

تمہارے بیٹوں کو تو قتل کر ڈالتے تھے اور بیٹیوں کو زندہ رہنے دیتے تھے
اور اس میں تمہارے پروردگار کی طرف سے بڑی (سخت) آزمائش تھی

50. اور جب ہم نے تمہارے لئے دریا کو پھاڑ دیا تو تم کو تو نجات دی
اور فرعون کی قوم کو غرق کر دیا اور تم دیکھ ہی تو رہے تھے

51. اور جب ہم نے موسیٰ سے چالیس رات کا وعدہ کیا تو تم نے انکے پیچھے بچھڑے کو (معبود) مقرر کر لیا
اور تم ظلم کر رہے تھے

52. پھر اس کے بعد ہم نے تم کو معاف کر دیا تاکہ تم شکر کرو

53. اور جب ہم نے موسیٰ کو کتاب اور معجزے عنایت کیے تاکہ تم ہدایت حاصل کرو

54. اور جب موسیٰ نے اپنے قوم کے لوگوں سے کہا کہ بھائیو!
تم نے بچھڑے کو (معبود) ٹھہرانے میں (بڑا) ظلم کیا ہے
تو اپنے پیدا کرنے والے کے آگے توبہ کرو اور اپنے تینوں ہلاک کر ڈالو،
تمہارے خالق کے نزدیک تمہارے حق میں یہی بہتر ہے،
پھر اس نے تمہارا قصور معاف کر دیا،
وہ بیشک معاف کرنے والا (اور) صاحب رحم ہے

55. اور جب تم نے (موسیٰ سے) کہا کہ موسیٰ جب تک ہم
خدا کو سامنے نہ دیکھ لیں گے تم پر ایمان نہیں لائیں گے
تو تم کو بجلی نے آگھیرا اور تم دیکھ رہے تھے

پھر موت آجانے کے بعد ہم نے تم کو از سر نو زندہ کر دیا تاکہ احسان مانو

.56

اور بادل کا تم پر سایہ کیے رکھا اور (تمہارے لئے) من و سلوی اتارتے رہے

.57

کہ جو پاکیزہ چیزیں ہم نے تم کو عطا فرمائی ہیں ان کو کھاؤ پیو

(مگر تمہارے بزرگوں نے ان نعمتوں کی کچھ قدر نہ جانی)

اور وہ ہمارا کچھ نہیں بگاڑتے تھے بلکہ اپنا ہی نقصان کرتے تھے

اور جب ہم نے ان سے کہا کہ اس گاؤں میں داخل ہو جاؤ اور اس میں جہاں سے چاہو خوب کھاؤ (پیو)

.58

اور (دیکھنا) دروازے میں داخل ہونا تو سجدہ کرنا اور حطہ کہنا ہم تمہارے گناہ معاف کر دیں گے

اور نیکی کرنے والوں کو اور زیادہ دیں گے

تو جو ظالم تھے انہوں نے اس لفظ کو جس کا ان کو حکم دیا تھا بدل کر اس کی جگہ اور لفظ کہنا شروع کیا،

.59

پس ہم نے (ان) ظالموں پر آسمان سے عذاب نازل کیا کیونکہ نافرمانیاں کئے جاتے تھے

اور جب موسیٰ نے اپنی قوم کے لئے (خدا سے) پانی مانگا تو ہم نے کہا کہ اپنی لاشی پتھر پر مارو

.60

(انہوں نے لاشی ماری)

تو پھر اس میں سے بارہ چشمے پھوٹ نکلے،

اور تمام لوگوں نے اپنا اپنا گھاٹ معلوم کر (کے پانی پی) لیا

(ہم نے حکم دیا کہ) خدا کی (عطا فرمائی ہوئی) روزی کھاؤ اور پیو مگر زمین میں فساد نہ کرتے پھرنا

اور جب تم نے کہا کہ موسیٰ! ہم سے ایک (ہی) کھانے پر صبر نہیں ہو سکتا

.61

تو اپنے پروردگار سے دعا کیجئے کہ ترکاری اور کلتری اور گیہوں اور مسور اور پیاز (وغیرہ) جو نباتات زمین میں سے اگتی ہیں ہمارے لئے پیدا کر دے، انہوں نے کہا کہ بھلا عمدہ چیزیں چھوڑ کر ان کے عوض ناقص چیزیں کیوں چاہتے ہو؟ (اگر یہی چیزیں مطلوب ہیں)

تو کسی شہر میں جا تو وہاں جو مانگتے ہو مل جائے گا اور (آخر کار) ذلت (ورسوائی) اور محتاجی (وبے نوائی) ان سے چمٹادی گئی اور وہ خدا کے غضب میں گرفتار ہو گئے یہ اس لئے کہ وہ خدا کی آیتوں سے انکار کرتے تھے اور (اسکے) نبیوں کو ناحق قتل کر دیتے تھے (یعنی) یہ اس لیے کہ نافرمانی کئے جاتے اور حد سے بڑھے جاتے تھے

جو لوگ مسلمان ہیں یا یہودی یا عیسائی یا ستارہ پرست (یعنی کوئی شخص کسی قوم و مذہب کا ہو) جو خدا اور روز قیامت پر ایمان لائے گا اور عمل نیک کرے گا تو ایسے لوگوں کو ان (کے اعمال) کا صلہ خدا کے ہاں ملے گا اور (قیامت کے دن) ان کو نہ کسی طرح کا خوف ہو گا اور نہ وہ غمناک ہوں گے

اور جب ہم نے تم سے عہد (کر) لیا اور کوہ طور کو تم پر اٹھا کھڑا کیا (اور حکم دیا) کہ جو کتاب ہم نے تم کو دی ہے اس کو زور سے پکڑے رہو اور جو اس میں (لکھا ہے) اسے یاد رکھو تا کہ (عذاب سے) محفوظ رہو

تو تم اس کے بعد (عہد سے) پھر گئے

اور اگر تم پر خدا کا فضل اور اسکی مہربانی نہ ہوتی تو تم خسارے میں پڑ گئے ہوتے

اور تم ان لوگوں کو خوب جانتے ہو جو تم میں سے ہفتے کے
دن (مچھلی کا شکار کرنے) میں حد سے تجاوز کر گئے تھے
تو ہم نے ان سے کہا کہ ذلیل و خوار بندر ہو جاؤ

.65

اور اس قصے کو اس وقت کے لوگوں کے لئے اور جو ان کے بعد
آنے والے تھے عبرت اور پرہیز گاروں کے لئے نصیحت بنا دیا

.66

اور جب موسیٰ نے اپنی قوم کے لوگوں سے کہا کہ خدا تم کو حکم دیتا ہے کہ ایک بیل ذبح کرو
وہ بولے کیا تم ہم سے ہنسی کرتے ہو؟
(موسیٰ نے) کہا کہ میں خدا کی پناہ مانگتا ہوں کہ نادان بنوں

.67

انہوں نے کہا اپنے پروردگار سے التجا کیجئے کہ وہ ہمیں یہ بتائے کہ وہ بیل کس طرح کا ہو،
(موسیٰ نے) کہا پروردگار فرماتا ہے کہ وہ بیل نہ تو
بوڑھا ہو اور نہ بچھڑا بلکہ ان کے درمیان (یعنی جوان) ہو
سو جیسا تم کو حکم دیا گیا ہے ویسا کرو

.68

انہوں نے کہا اپنے پروردگار سے درخواست کیجئے کہ ہم کو یہ بھی بتائے کہ اس کا رنگ کیسا ہو،
موسیٰ نے کہا پروردگار فرماتا ہے کہ اس کا رنگ گہرا زرد ہو کہ دیکھنے والوں (کے دل) کو خوش کر دیتا ہو،

.69

انہوں نے کہا (اب کے) پروردگار سے پھر درخواست کیجئے کہ ہم کو بتادے کہ وہ اور
کس کس طرح کا ہو کیونکہ بہت سے بیل ہمیں ایک دوسرے کے مشابہ معلوم ہوتے ہیں،

.70

پھر خدا نے چاہا تو ہمیں ٹھیک بات معلوم ہو جائے گی

71. موسیٰ نے کہا خدا فرماتا ہے کہ وہ بیل کام میں لگا ہوا نہ ہو، نہ تو زمین جو تپتا ہو اور نہ کھیتی کو پانی دیتا ہو، اس میں کسی طرح کا داغ نہ ہو، کہنے لگے اب تم نے سب باتیں درست بتا دیں، غرض (بڑی مشکل سے) انہوں نے اس بیل کو ذبح کیا اور وہ ایسا کرنے والے تھے نہیں

72. اور جب تم نے ایک شخص کو قتل کیا اور پھر اس میں باہم جھگڑنے لگے لیکن جو بات تم چھپا رہے تھے خدا اس کو ظاہر کرنے والا تھا

73. تو ہم نے کہا اس بیل کا کوئی سا کلڑا مقتول کو مارو اسی طرح خدا مردوں کو زندہ کرتا ہے اور تم کو (اپنی قدرت کی) نشانیاں دکھاتا ہے تاکہ تم سمجھو

74. پھر اسکے بعد تمہارے دل سخت ہو گئے گویا وہ پتھر ہیں یا ان سے بھی زیادہ سخت اور پتھر تو بعضے ایسے ہوتے ہیں کہ ان میں سے چشمے پھوٹ نکلتے ہیں اور بعضے ایسے ہوتے ہیں کہ پھٹ جاتے ہیں اور ان میں سے پانی نکلنے لگتا ہے اور بعضے ایسے ہوتے ہیں کہ خدا کے خوف سے گر پڑتے ہیں اور خدا تمہارے عملوں سے بے خبر نہیں

75. (مومنو!) کیا تم امید رکھتے ہو کہ یہ لوگ تمہارے (دین کے) قائل ہو جائیں گے (حالانکہ) ان میں سے کچھ لوگ کلام خدا (یعنی تورات) کو سنتے پھر اس کے بعد سمجھ لینے کے اس کو جان بوجھ کر بدل دیتے رہے ہیں؟

76 اور یہ لوگ جب مومنوں سے ملتے ہیں تو کہتے ہیں کہ ہم ایمان لے آئے ہیں اور جس وقت آپس میں ایک دوسرے سے ملتے ہیں تو کہتے ہیں جو بات خدا نے تم پر ظاہر فرمائی ہے وہ تم ان کو اس لیے بتائے دیتے ہو کہ (قیامت کے دن) اسی کے حوالے سے تمہارے پروردگار کے سامنے تم کو الزام دیں کیا تم سمجھتے نہیں؟

77 کیا یہ لوگ یہ نہیں جانتے کہ جو کچھ یہ چھپاتے اور جو کچھ ظاہر کرتے ہیں خدا کو سب معلوم ہے؟

78 اور بعض ان میں ان پڑھ ہیں کہ اپنے خیالاتِ باطل کے سوا (خدا کی) کتاب سے واقف ہی نہیں اور وہ صرف ظن سے کام لیتے ہیں

79 تو ان لوگوں پر افسوس ہے جو اپنے ہاتھ سے تو کتاب لکھتے ہیں اور کہتے ہیں کہ یہ خدا کے پاس سے (آئی) ہے تاکہ اس کے عوض تھوڑی سی قیمت (یعنی دنیوی منفعت) حاصل کریں، ان پر افسوس ہے اس لیے کہ (بے اصل باتیں) اپنے ہاتھ سے لکھتے ہیں اور (پھر) ان پر افسوس ہے اس لئے کہ ایسے کام کرتے ہیں

80 اور کہتے ہیں کہ (دوزخ کی) آگ ہمیں چند روز کے سوا چھو ہی نہیں سکے گی، ان سے پوچھو کیا تم نے خدا سے اقرار لے رکھا ہے کہ خدا اپنے اقرار کے خلاف نہیں کرے گا؟ (نہیں) بلکہ تم خدا کے بارے میں ایسی باتیں کہتے ہو جن کا تمہیں مطلق علم نہیں

81 ہاں جو برے کام کرے اور اسکے گناہ (ہر طرف سے) اس کو گھیر لیں تو ایسے لوگ دوزخ (میں جانے) والے ہیں

(اور) وہ ہمیشہ اس میں (جلتے) رہیں گے

اور جو ایمان لائیں اور نیک کام کریں وہ جنت کے مالک ہوں گے

(اور) ہمیشہ اس میں (عیش کرتے) رہیں گے

اور جب ہم نے بنی اسرائیل سے عہد لیا کہ خدا کے سوا کسی کی عبادت نہ کرنا
اور ماں باپ اور رشتہ داروں اور یتیموں اور محتاجوں کے ساتھ بھلائی کرتے رہنا
اور لوگوں سے اچھی باتیں کہنا اور نماز پڑھتے اور زکوٰۃ دیتے رہنا
تو چند شخصوں کے سوا تم سب (اس عہد سے) منہ پھیر کر پھر بیٹھے

اور جب ہم نے تم سے عہد لیا کہ آپس میں کشت و خون نہ کرنا اور اپنے کو ان کے وطن سے نہ نکالنا
تو تم نے اقرار کر لیا اور تم (اس بات کے) گواہ ہو

پھر تم وہی ہو کہ اپنوں کو قتل بھی کر دیتے ہو
اور اپنے میں سے بعض لوگوں پر گناہ اور ظلم سے چڑھائی کر کے انہیں وطن سے نکال بھی دیتے ہو
اور اگر وہ تمہارے پاس قید ہو کر آئیں تو بدلہ دے کر انکو چھڑا بھی لیتے ہو
حالانکہ ان کا نکال دینا ہی تم کو حرام تھا

(یہ) کیا (بات ہے کہ) تم کتاب (خدا) کے بعض احکام کو تو مانتے ہو اور بعض سے انکار کئے دیتے ہو
تو جو تم میں سے ایسی حرکت کریں انکو سزا اسکے سوا اور کیا ہو سکتی ہے کہ دنیا کی زندگی میں تو رسوائی ہو
اور قیامت کے دن سخت سے سخت عذاب میں ڈال دیئے جائیں؟
اور جو کام تم کرتے ہو خدا ان سے غافل نہیں

یہ وہ لوگ ہیں جنہوں نے آخرت کے بدلے دنیا کی زندگی خریدی
سو نہ تو ان سے عذاب ہی ہلکا کیا جائے گا اور نہ ان کو (اور طرح کی) مدد ملے گی

.86

اور ہم نے موسیٰ کو کتاب عنایت کی اور ان کے پیچھے یکے بعد دیگرے پیغمبر بھیجتے رہے
اور عیسیٰ بن مریم کو کھلے نشانات بخشے اور روح القدس (یعنی جبرئیل) سے ان کو مدد دی،
تو جب کوئی پیغمبر تمہارے پاس ایسی باتیں لے کر آئے
جن کو تمہارا جی نہیں چاہتا تھا تو تم سرکش ہو جاتے رہے
اور ایک گروہ (انبیاء) کو تو جھٹلاتے رہے اور ایک گروہ کو قتل کرتے رہے

.87

اور کہتے ہیں ہمارے دل پردے میں ہیں
(نہیں) بلکہ خدا نے ان کے کفر کے سبب ان پر لعنت کر رکھی ہے
پس یہ تھوڑے ہی پر ایمان لاتے ہیں

.88

اور جب خدا کے ہاں سے ان کے پاس کتاب آئی جو ان کی آسمانی کتاب کی بھی تصدیق کرتی ہے
اور وہ پہلے (ہمیشہ) کافروں پر فتح مانگا کرتے تھے
تو جس چیز کو وہ خوب پہچانتے تھے جب ان کے پاس آپہنچی تو اس سے کافر ہو گئے
پس کافروں پر خدا کی لعنت

.89

جس چیز کے بدلے انہوں نے اپنے تئیں بیچ ڈالا وہ بہت بری ہے
خدا کی نازل کی ہوئی کتاب سے کفر کرنے لگے
یعنی اس جلن سے کہ خدا اپنے بندوں میں سے جس پر چاہتا ہے اپنی مہربانی سے نازل فرماتا ہے

.90

تو وہ (اس کے) غضب بالائے غضب میں مبتلا ہو گئے
اور کافروں کیلئے ذلیل کرنے والا عذاب ہے

91 اور جب ان سے کہا جاتا ہے کہ جو (کتاب) خدا نے (اب) نازل فرمائی ہے اس کو مانو
تو کہتے ہیں کہ جو کتاب ہم پر (پہلے) نازل ہو چکی ہے ہم تو اسی
کو مانتے ہیں (یعنی) یہ اس کے سوا اور (کتاب) کو نہیں مانتے
حالانکہ وہ (سراسر) سچی ہے اور جو ان کی (آسمانی) کتاب ہے اس کی بھی تصدیق کرتی ہے
(ان سے) کہہ دو کہ اگر تم صاحب ایمان ہوتے تو خدا کے پیغمبروں کو پہلے ہی کیوں قتل کیا کرتے

92 اور موسیٰ تمہارے پاس کھلے ہوئے معجزات لے کر آئے تو
تم انکے (کوہ طور پر جانے کے) بعد بچھڑے کو معبود بنا بیٹھے
اور تم (اپنے ہی حق میں) ظلم کرتے تھے

93 اور جب ہم نے تم (لوگوں) سے عہد واثق لیا اور کوہ طور کو تم پر اٹھا کھڑا کیا (اور حکم دیا)
کہ جو (کتاب) ہم نے تم کو دی ہے اسکو زور سے پکڑو اور (جو تمہیں حکم ہوتا ہے اس کو) سنو
تو وہ (جو تمہارے بڑے تھے) کہنے لگے ہم نے سن تو لیا لیکن مانتے نہیں
اور انکے کفر کے سبب بچھڑا گویا ان کے دلوں میں رنج گیا تھا۔
(اے پیغمبر صلی اللہ علیہ وسلم! ان سے)
کہہ دو کہ اگر تم مومن ہو تو تمہارا ایمان تم کو بری بات بتاتا ہے

94 کہہ دو کہ اگر آخرت کا گھر اور لوگوں (یعنی مسلمانوں) کے لئے نہیں اور خدا
کے نزدیک تمہارے ہی لئے مخصوص ہے اگر سچے ہو تو موت کی آرزو تو کرو

لیکن ان اعمال کی وجہ سے جو ان کے ہاتھ آگے بھیج چکے ہیں یہ کبھی اس کی آرزو نہیں کریں گے۔
اور خدا ظالموں سے خوب واقف ہے

.95

بلکہ ان کو تم اور لوگوں سے زندگی کے کہیں حریص دیکھو گے یہاں تک کہ مشرکوں سے بھی
ان میں سے ہر ایک یہی خواہش کرتا ہے کہ کاش وہ ہزار برس جیتا رہے
مگر اتنی لمبی عمر اس کو مل بھی جائے تو اسے عذاب سے تو نہیں چھڑا سکتی
اور جو کام یہ کرتے ہیں خدا ان کو دیکھ رہا ہے

.96

کہہ دو کہ جو شخص جبریل کا دشمن ہو
(اس کو غصے میں مرجانا چاہئے)

.97

اس نے تو (یہ کتاب) خدا کے حکم سے تمہارے دل پر نازل کی ہے
جو پہلی کتابوں کی تصدیق کرتی ہے اور ایمان والوں کے لیے ہدایت اور بشارت ہے

جو شخص خدا کا اور اس کے فرشتوں کا اور اس کے پیغمبروں کا اور جبریل کا اور میکائیل کا دشمن ہو
تو ایسے کافروں کا خدا دشمن ہے

.98

اور ہم نے تمہارے پاس سلجھی ہوئی آیتیں ارسال فرمائی ہیں
اور ان سے انکار وہی کرتے ہیں جو بد کردار ہیں

.99

ان لوگوں نے جب جب (خدا سے) عہد واثق کیا تو ان میں
سے ایک فریق نے اس کو (کسی چیز کی طرح) پھینک دیا۔

.100

حقیقت یہ ہے کہ ان میں اکثر بے ایمان ہیں

اور جب ان کے پاس خدا کی طرف سے پیغمبر (آخر الزمان صلی اللہ علیہ وسلم) آئے اور وہ ان کی (آسمانی) کتاب کی تصدیق بھی کرتے ہیں تو جن لوگوں کو کتاب دی گئی تھی ان میں سے ایک جماعت نے خدا کی کتاب کو پیٹھ پیچھے پھینک دیا گو یا وہ جانتے ہی نہیں

.101

اور ان (ہزلیات) کے پیچھے لگ گئے جو سلیمان کے عہد سلطنت میں شیاطین پڑھا کرتے تھے، اور سلیمان نے مطلق کفر کی بات نہیں کی بلکہ شیطان ہی کفر کرتے تھے کہ لوگوں کو جادو سکھاتے تھے

.102

اور ان باتوں کے بھی (پیچھے لگ گئے) جو شہر بابل میں دو فرشتوں (یعنی) ہاروت اور ماروت پر اتری تھیں۔

اور وہ دونوں کسی کو کچھ نہیں سکھاتے تھے جب تک یہ نہ کہہ دیتے کہ ہم تو (ذریعہ) آزمائش ہیں تم کفر میں نہ پڑو۔

غرض لوگ ان سے ایسا (جادو) سیکھتے جس سے میاں بیوی میں جدائی ڈال دیں۔

اور خدا کے حکم کے سوا وہ اس (جادو) سے کسی کا کچھ بھی بگاڑ نہیں سکتے تھے۔

اور کچھ ایسے (منتر) سیکھتے جو ان کو نقصان ہی پہنچاتے اور فائدہ کچھ نہ دیتے

اور وہ جانتے تھے کہ جو شخص ایسی چیزوں (یعنی سحر اور

منتر وغیرہ) کا خریدار ہو گا اس کا آخرت میں کچھ حصہ نہیں

اور جس چیز کے عوض انہوں نے اپنی جانوں کو بیچ ڈالا وہ بری تھی،

کاش وہ (اس بات کو) جانتے

103 اور اگر وہ ایمان لاتے اور پرہیز گاری کرتے تو خدا کے ہاں سے بہت اچھا صلہ ملتا
اے کاش وہ اس سے واقف ہوتے

104 اے اہل ایمان (گفتگو کے وقت پیغمبر خدا صلی اللہ علیہ
وسلم سے) راعنا نہ کہا کرو انظرنا کہا کرو اور خوب سن رکھو
اور کافروں کے لئے دکھ دینے والا عذاب ہے

105 جو لوگ کافر ہیں اہل کتاب یا مشرک وہ اس بات کو پسند نہیں کرتے
کہ تم پر تمہارے پروردگار کی طرف سے خیر (برکت) نازل ہو
اور خدا تو جس کو چاہتا ہے اپنی رحمت کیساتھ خاص کر لیتا ہے
اور خدا بڑے فضل کا مالک ہے

106 ہم جس آیت کو منسوخ کر دیتے یا اُسے فراموش کر دیتے
ہیں تو اس سے بہتر یا ویسی ہی اور آیت بھیج دیتے ہیں
کیا تم نہیں جانتے کہ خدا ہر بات پر قادر ہے

107 تمہیں معلوم نہیں کہ آسمانوں اور زمین کی بادشاہت خدا ہی کی ہے
اور خدا کے سوا تمہارا کوئی دوست اور مددگار نہیں

108 کیا تم یہ چاہتے ہو کہ اپنے پیغمبر سے اسی طرح کے سوال
کرو جس طرح کے سوال پہلے موسیٰ سے کئے گئے تھے؟
اور جس شخص نے ایمان (چھوڑ کر اس) کے بدلے کفر لیا وہ سیدھے راستے سے بھٹک گیا

109. بہت سے اہل کتاب اپنے دل کی جلن سے یہ چاہتے ہیں کہ ایمان لا
چکنے کے بعد تم کو پھر کافر بنا دیں حالانکہ ان پر حق ظاہر ہو چکا ہے
تو تم معاف کرو اور درگزر کرو یہاں تک کہ خدا اپنا دوسرا حکم بھیجے
بے شک خدا ہر بات پر قادر ہے

110. اور نماز ادا کرتے رہو اور زکوٰۃ دیتے رہو
اور جو بھلائی اپنے لئے آگے بھیج رکھو گے اس کو خدا کے ہاں پالو گے
کچھ شک نہیں کہ خدا تمہارے سب کاموں کو دیکھ رہا ہے

111. اور (یہودی و عیسائی) کہتے ہیں کہ یہودیوں اور عیسائیوں کے سوا کوئی بہشت میں نہیں جانے کا،
یہ ان لوگوں کے خیالات باطل ہیں
(اے پیغمبر صلی اللہ علیہ وسلم ان سے)
کہہ دو کہ اگر سچے ہو تو دلیل پیش کرو

112. ہاں جو شخص خدا کے آگے گردن جھکا دے (یعنی ایمان لے آئے)
اور وہ نیکو کار بھی ہو تو اس کا صلہ اس کے پروردگار کے پاس ہے
اور ایسے لوگوں کو (قیامت کے دن) نہ کسی طرح کا خوف ہو گا اور نہ وہ غمناک ہوں گے

113. اور یہودی کہتے ہیں کہ عیسائی راستے پر نہیں
اور عیسائی کہتے ہیں کہ یہودی راستے پر نہیں
حالانکہ وہ کتاب (الہی) پڑھتے ہیں

اسی طرح بالکل انہی کی سی بات وہ لوگ کہتے ہیں جو (کچھ) نہیں جانتے (یعنی مشرک)
تو جس بات میں یہ لوگ اختلاف کر رہے ہیں خدا قیامت کے دن اس کا ان میں فیصلہ کر دے گا

114. اور اس سے بڑھ کر کون ظالم ہے جو خدا کی مسجدوں میں خدا کے
نام کا ذکر کئے جانے کو منع کرے اور ان کی ویرانی میں ساعی ہو؟
ان لوگوں کو کچھ حق نہیں کہ ان میں داخل ہوں مگر ڈرتے ہوئے
ان کے لئے دنیا میں رسوائی ہے اور آخرت میں بڑا عذاب ہے

115. اور مشرق اور مغرب سب خدا ہی کا ہے
تو جدھر تم رخ کرو ادھر خدا کی ذات ہے
پیشک خدا صاحب وسعت اور باخبر ہے

116. اور یہ لوگ اس بات کے قائل ہیں کہ خدا اولاد رکھتا ہے (نہیں)
وہ پاک ہے

بلکہ جو کچھ آسمانوں اور زمین میں ہے سب اسی کا ہے
اور سب اس کے فرمانبردار ہیں

117. (وہی) آسمانوں اور زمین کا پیدا کرنے والا ہے
جب کوئی کام کرنا چاہتا ہے تو اس کو ارشاد فرما دیتا ہے کہ ہو جا تو وہ ہو جاتا ہے

118. اور جو لوگ (کچھ) نہیں جانتے (یعنی مشرک) وہ کہتے ہیں کہ خدا ہم سے کلام کیوں نہیں کرتا؟
یا ہمارے پاس کوئی نشانی کیوں نہیں آتی؟

اسی طرح جو لوگ ان سے پہلے تھے وہ بھی انہیں کی سی باتیں کیا کرتے تھے
 ان لوگوں کے دل آپس میں ملتے جلتے ہیں
 جو لوگ صاحب یقین ہیں ان کے (سمجھانے کے) لیے ہم نے نشانیاں بیان کر دیں ہیں

(اے محمد صلی اللہ علیہ وسلم)

ہم نے تم کو سچائی کے ساتھ خوشخبری سنانے والا اور ڈرانے والا بنا کر بھیجا ہے
 اور اہل دوزخ کے بارے میں تم سے کچھ پر سش نہیں ہوگی

.119

اور تم سے نہ تو یہودی کبھی خوش ہوں گے اور نہ عیسائی
 یہاں تک کہ ان کے مذہب کی پیروی اختیار کر لو

(ان سے) کہہ دو کہ خدا کی ہدایت (یعنی دین اسلام) ہی ہدایت ہے

اور (اے پیغمبر صلی اللہ علیہ وسلم) اگر تم اپنے پاس علم (یعنی وحی خدا) کے آجانے پر بھی ان
 کی خواہشوں پر چلو گے تو تم کو (عذاب) خدا سے (بچانے والا) نہ کوئی دوست ہو گا نہ کوئی مددگار

.120

جن لوگوں کو ہم نے کتاب عنایت کی ہے وہ اس کو (ایسا) پڑھتے ہیں جیسا اسکے پڑھنے کا حق ہے،

یہی لوگ اس پر ایمان رکھنے والے ہیں

اور جو لوگ اس کو نہیں مانتے وہ خسارہ پانے والے ہیں

.121

اے اولاد یعقوب میرے وہ احسان یاد کرو جو میں نے تم پر کئے

اور یہ کہ میں نے تم کو اہل عالم پر فضیلت بخشی

.122

اور اس دن سے ڈرو جب کوئی شخص کسی شخص کے کچھ کام نہ آئے
اور نہ اس سے بدلا قبول کیا جائے اور نہ اس کو کسی کی سفارش کچھ فائدہ دے
اور نہ لوگوں کو (کسی اور طرح کی) مدد مل سکے۔

اور جب پروردگار نے چند باتوں میں ابراہیم کی آزمائش کی تو وہ ان میں پورے اترے
خدا نے کہا میں تم کو لوگوں کا پیشوا بناؤں گا۔
انہوں نے کہا کہ (پروردگار!) میری اولاد میں سے بھی (پیشوا بناؤ)
خدا نے فرمایا کہ ہمارا اقرار ظالموں کیلئے نہیں ہوا کرتا

اور جب ہم نے خانہ کعبہ کو لوگوں کے لئے جمع ہونے کی اور امن پانے کی جگہ مقرر کر لیا
اور (حکم دیا کہ) جس مقام پر ابراہیم کھڑے ہوئے تھے اس کو نماز کی جگہ بنا لو۔
اور ابراہیم اور اسمعیل کو کہا کہ طواف کرنے والوں اور اعتکاف کرنے والوں اور
رکوع کرنے والوں اور سجدہ کرنے والوں کے لئے میرے گھر کو پاک صاف رکھا کرو۔

اور جب ابراہیم نے دعا کی کہ اے پروردگار اس جگہ کو امن کا شہر بنا
اور اسکے رہنے والوں میں سے جو خدا پر اور روز آخرت پر ایمان لائیں انکے کھانے کو میوے عطا فرما
تو خدا نے فرمایا جو کافر ہو گا میں اس کو بھی کسی قدر متمتع کروں گا
(مگر) پھر اس کو (عذاب) دوزخ کے (بھگتنے کے) لئے ناپا کر دوں گا اور وہ بری جگہ ہے۔

اور ابراہیم اور اسمعیل بیت اللہ کی بنیادیں اونچی کر رہے تھے
(تو دعا کیے جاتے تھے کہ) اے پروردگار ہم سے یہ خدمت قبول فرما۔

بے شک تو سننے والا (اور) جاننے والا ہے۔

128. اے پروردگار ہم کو اپنا فرمانبردار بنائے رکھیو
اور ہماری اولاد میں سے بھی ایک گروہ کو اپنا مطیع بناتے رہیو
اور (پروردگار) ہمیں ہمارے طریق عبادت بتا اور ہمارے حال پر (رحم) کیساتھ توجہ فرما
بے شک تو توجہ فرمانے والا مہربان ہے۔

129. اے پروردگار ان (لوگوں) میں انہیں سے ایک پیغمبر مبعوث کیجیو
جو ان کو تیری آیتیں پڑھ پڑھ کر سنایا کرے اور کتاب اور
دانائی سکھایا کرے اور ان (کے دلوں) کو پاک صاف کیا کرے
بے شک تو غالب اور صاحب حکمت ہے

130. اور ابراہیم کے دین سے کون روگردانی کر سکتا ہے بجز اس کے جو نہایت نادان ہو؟
ہم نے ان کو دنیا میں بھی منتخب کیا تھا
اور آخرت میں بھی وہ (زمرہ) صلحاء میں ہوں گے

131. جب ان سے ان کے پروردگار نے فرمایا کہ اسلام لے آؤ
تو انہوں نے عرض کی کہ میں رب العالمین کے آگے سر اطاعت خم کرتا ہوں

132. اور ابراہیم نے اپنے بیٹوں کو اسی بات کی وصیت کی
اور یعقوب نے بھی (اپنے فرزندوں سے یہی کہا) کہ بیٹا خدا نے
تمہارے لئے یہی دین پسند فرمایا ہے تو مرنا تو مسلمان ہی مرنا

بھلا جس وقت یعقوب وفات پانے لگے تو تم اس وقت موجود تھے
جب انہوں نے اپنے بیٹوں سے پوچھا کہ میرے بعد تم کس کی عبادت کرو گے؟
تو انہوں نے کہا کہ آپ کے معبود اور آپ کے باپ دادا
ابراہیم اور اسمعیل اور اسحاق کے معبود کی عبادت کریں گے
جو معبود یکتا ہے اور ہم اسی کے حکم بردار ہیں

یہ جماعت گزر چکی
ان کو ان کے اعمال (کا بدلہ ملے گا) اور تم کو تمہارے اعمال (کا)
اور جو عمل وہ کرتے تھے ان کی پر سش تم سے نہیں ہوگی

اور (یہودی اور عیسائی) کہتے ہیں کہ یہودی یا عیسائی ہو جاؤ تو سیدھے راستے پر لگ جاؤ
(اے پیغمبر صلی اللہ علیہ وسلم ان سے) کہہ دو (نہیں) بلکہ (ہم) دین ابراہیم
(اختیار کئے ہوئے ہیں) جو ایک خدا کے ہو رہے تھے اور مشرکوں سے نہ تھے

(مسلمانو!) کہو کہ ہم خدا پر ایمان لائے اور جو (کتاب) ہم پر اتری اس پر
اور جو (صحیفے) ابراہیم اور اسمعیل اور اسحاق اور یعقوب اور ان کی اولاد پر نازل ہوئے
ان پر اور جو (کتابیں) موسیٰ اور عیسیٰ کو عطا ہوئیں ان پر
اور جو اور پیغمبروں کو ان کے پروردگار کی طرف سے ملیں ان پر (سب پر ایمان لائے)
ہم ان پیغمبروں میں سے کسی میں فرق نہیں کرتے اور ہم اسی (خدائے واحد) کے فرمانبردار ہیں

تو اگر یہ لوگ بھی اسی طرح ایمان لے آئیں جس طرح تم ایمان لے آئے ہو تو ہدایت یاب ہو جائیں

اور اگر منہ پھیر لیں (اور نہ مانیں) تو وہ (تمہارے) مخالف ہیں

اور ان کے مقابلے میں تمہیں خدا کافی ہے

اور وہ سننے والا (اور) جاننے والا ہے

(کہہ دو کہ ہم نے) خدا کا رنگ (اختیار کر لیا ہے)

اور خدا سے بہتر رنگ کس کا ہو سکتا ہے؟

اور ہم اسی کی عبادت کرنے والے ہیں

.138

(ان سے) کہو کیا تم خدا کے بارے میں ہم سے جھگڑتے ہو حالانکہ وہی ہمارا اور تمہارا پروردگار ہے

اور ہم کو ہمارے اعمال (کا بدلہ ملے گا) اور تم کو تمہارے اعمال کا

اور ہم خاص اسی کی عبادت کرنے والے ہیں۔

.139

(اے یہود و نصاریٰ!)

کیا تم اس بات کے قائل ہو کہ ابراہیم اور اسمعیل اور

اسحاق اور یعقوب اور ان کی اولاد یہودی یا عیسائی تھے؟

(اے محمد صلی اللہ علیہ وسلم! ان سے)

کہو کہ بھلا تم زیادہ جانتے ہو یا خدا؟

اور اس سے بڑھ کر ظالم کون جو خدا کی شہادت کو چھپائے جو اس کے پاس (کتاب میں موجود) ہے

اور خدا اس سے غافل نہیں جو کچھ تم لوگ کر رہے ہو

.140

یہ جماعت گزر چکی ان کو ان کے اعمال (کا بدلہ ملے گا) اور تم کو تمہارے اعمال (کا)

اور جو عمل وہ کرتے تھے ان کی پریشانی تم سے نہیں ہوگی

.141

احمق لوگ کہیں گے کہ مسلمان جس قبلے پر (پہلے سے
چلے آتے) تھے (اب) اس سے کیوں منہ پھیر بیٹھے؟
تم کہہ دو کہ مشرق و مغرب سب خدا ہی کا ہے
وہ جس کو چاہتا ہے سیدھے راستے پر چلاتا ہے

اور اسی طرح ہم نے تم کو امت معتدل بنایا ہے تاکہ تم لوگوں پر
گواہ بنو اور پیغمبر (آخر الزماں صلی اللہ علیہ وسلم) تم پر گواہ بنیں
اور جس قبلے پر تم (پہلے) تھے اس کو ہم نے اس لئے مقرر کیا تھا کہ معلوم
کریں کہ کون (ہمارے) پیغمبر کا تابع رہتا ہے اور کون اُسے پاؤں پھر جاتا ہے
اور یہ بات (یعنی تحویل قبلہ لوگوں کو) گراں معلوم ہوئی مگر
جن کو خدا نے ہدایت بخشی ہے (وہ اسے گراں نہیں سمجھتے)
اور خدا ایسا نہیں کہ تمہارے ایمان کو یونہی کھو دے
خدا تو لوگوں پر بڑا مہربان (اور) صاحب رحمت ہے

(اے محمد) ہم تمہارا آسمان کی طرف منہ پھیر پھیر کر دیکھنا دیکھ رہے ہیں
سو ہم تم کو اسی قبلہ کی طرف جس کو تم پسند کرتے ہو منہ کرنے کا حکم دیں گے
تو اپنا منہ مسجد حرام (یعنی خانہ کعبہ) کی طرف پھیر لو
اور تم لوگ جہاں ہو کرو (نماز پڑھنے کے وقت) اسی مسجد کی طرف منہ کر لیا کرو
اور جن لوگوں کو کتاب دی گئی ہے وہ خوب جانتے ہیں
کہ (نیا قبلہ) ان کے پروردگار کی طرف سے حق ہے

اور جو کام یہ لوگ کرتے ہیں خدا ان سے بے خبر نہیں

اور اگر تم ان اہل کتاب کے پاس تمام نشانیاں بھی
لے کر آؤ تو بھی یہ تمہارے قبلہ کی پیروی نہ کریں
اور تم بھی ان کے قبلہ کی پیروی کرنے والے نہیں ہو
اور ان میں سے بھی بعض بعض کے قبلے کے پیرو نہیں

اور اگر تم باوجود اسکے کہ تمہارے پاس دانش (یعنی وحی خدا) آچکی
ہے ان کی خواہشوں کے پیچھے چلو گے تو ظالموں میں داخل ہو جاؤ گے

جن لوگوں کو ہم نے کتاب دی ہے وہ ان (پیغمبر آخر الزماں صلی اللہ علیہ
وسلم) کو اس طرح پہچانتے ہیں جس طرح اپنے بیٹوں کو پہچانا کرتے ہیں
مگر ایک فریق ان میں سے سچی بات کو جان بوجھ کر چھپا رہا ہے

(اے پیغمبر صلی اللہ علیہ وسلم یہ نیا قبلہ)

تمہارے پروردگار کی طرف سے حق ہے تو تم ہر گز شک کرنے والوں میں نہ ہونا

اور ہر ایک (فرقے) کیلئے ایک سمت (مقرر) ہے جدھر وہ (عبادت کے وقت) منہ کیا کرتے ہیں
تو تم نیکیوں میں سبقت حاصل کرو
تم جہاں ہو گے خدا تم سب کو جمع کر لے گا
بے شک خدا ہر چیز پر قادر ہے

اور تم جہاں سے نکلو (نماز میں) اپنا منہ مسجد محترم کی طرف کر لیا کرو

بے شبہ وہ تمہارے پروردگار کی طرف سے حق ہے
اور تم لوگ جو کچھ کرتے ہو خدا اس سے بے خبر نہیں

اور تم جہاں سے نکلو مسجد محترم کی طرف منہ (کر کے نماز پڑھا) کرو
اور (مسلمانو!) تم جہاں ہو اکر وہی (مسجد) کی طرف رخ کیا کرو
(یہ تاکید) اس لئے (کی گئی ہے) کہ لوگ تم کو کسی طرح کا الزام
نہ دے سکیں مگر ان میں سے جو ظالم ہیں (وہ الزام دیں تو دیں)
سوان سے مت ڈرنا اور مجھی سے ڈرتے رہنا

اور یہ بھی مقصود ہے کہ میں تم کو اپنی نعمتیں بخشوں اور یہ بھی کہ تم راہ راست پر چلو

جس طرح (من جملہ نعمتوں کے) ہم نے تم میں تمہیں میں سے ایک رسول بھیجے ہیں
جو تم کو ہماری آیتیں پڑھ پڑھ کر سناتے اور تمہیں پاک
بناتے اور کتاب (یعنی قرآن) اور دانائی سکھاتے ہیں
اور ایسی باتیں بتاتے ہیں جو تم پہلے نہیں جانتے تھے

سو تم مجھے یاد کیا کرو میں تمہیں یاد کیا کرونگا
اور میرا احسان مانتے رہنا اور ناشکری نہ کرنا

اے ایمان والو صبر اور نماز سے مدد لیا کرو
بے شک خدا صبر کرنے والوں کے ساتھ ہے

اور جو لوگ خدا کی راہ میں مارے جائیں ان کی نسبت یہ نہ کہنا کہ وہ مرے ہوئے ہیں
(وہ مردہ نہیں) بلکہ زندہ ہیں لیکن تم نہیں جانتے

اور ہم کسی قدر خوف اور بھوک اور مال اور جانوں
اور میوؤں کے نقصان سے تمہاری آزمائش کریں گے
تو صبر کرنے والوں کو (خدا کی خوشنودی کی) بشارت سنادو

.155

ان لوگوں پر جب کوئی مصیبت واقع ہوتی ہے تو کہتے ہیں کہ
ہم خدا ہی کا مال ہیں اور اسی کی طرف لوٹ کر جانے والے ہیں

.156

یہی لوگ ہیں جن پر ان کے پروردگار کی مہربانی اور رحمت ہے
اور یہی سیدھے راستے پر ہیں

.157

پیشک (کوہ) صفا اور مروہ خدا کی نشانیوں میں سے ہیں
تو جو شخص خانہ کعبہ کا حج یا عمرہ کرے اس پر کچھ گناہ نہیں کہ دونوں کا طواف کرے
(بلکہ طواف ایک قسم کا نیک کام ہے)
اور جو کوئی نیک کام کرے تو خدا قدر شناس اور دانا ہے

.158

جو لوگ ہمارے حکموں اور ہدایتوں کو جو ہم نے نازل کی ہیں (کسی غرض فاسد سے) چھپاتے ہیں
باوجودیکہ ہم نے ان لوگوں کے (سمجھانے کے) لیے اپنی کتاب میں کھول کھول کر بیان کر دیا ہے
ایسوں پر خدا اور تمام لعنت کرنے والے لعنت کرتے ہیں

.159

ہاں جو توبہ کرتے ہیں اور اپنی حالت درست کر لیتے اور (احکام الہی کو)
صاف صاف بیان کر دیتے ہیں تو میں ان کے قصور معاف کر دیتا ہوں
اور میں بڑا معاف کرنے والا (اور) رحم والا ہوں

.160

جو لوگ کافر ہوئے اور کافر ہی مرے ایسوں پر خدا کی اور فرشتوں کی اور لوگوں کی سب کی لعنت

.161

وہ ہمیشہ اسی (لعنت) میں (گرفتار) رہیں گے،

.162

ان سے نہ تو عذاب ہی ہلکا کیا جائے گا اور نہ انہیں (کچھ) مہلت ملے گی

اور (لوگو!) تمہارا معبود خدائے واحد ہے

.163

اس بڑے مہربان (اور) رحم والے کے سوا کوئی عبادت کے لائق نہیں

بے شک آسمانوں اور زمین کے پیدا کرنے میں

.164

اور رات اور دن کے ایک دوسرے کے پیچھے آنے جانے میں

اور کشتیوں (اور جہازوں) میں جو دریا میں لوگوں کے فائدے کی چیزیں لیکر رواں ہیں

اور مینہ میں جس کو خدا آسمان سے برساتا اور اس سے زمین کو

مرنے کے بعد زندہ (یعنی خشک ہوئے پیچھے سرسبز) کر دیتا ہے

اور زمین پر ہر قسم کے جانور پھیلانے میں

اور ہواؤں کے چلانے میں اور بادلوں میں جو آسمان اور زمین کے درمیان گھرے رہتے ہیں

عقل مندوں کے لئے (خدا کی قدرت کی) نشانیاں ہیں

اور بعض لوگ ایسے ہیں جو غیر خدا کو شریک (خدا) بناتے اور ان سے خدا کی سی محبت کرتے ہیں

.165

لیکن جو ایمان والے ہیں وہ تو خدا ہی کے سب سے زیادہ دوست دار ہیں

اور اے کاش ظالم لوگ جو بات عذاب کے وقت دیکھیں گے اب دیکھ لیتے کہ

سب طرح کی طاقت خدا ہی کو ہے اور یہ کہ خدا سخت عذاب کرنے والا ہے

اس دن (کفر کے) پیشوا اپنے پیروؤں سے بیزاری کریں گے
اور (دونوں) عذاب (الہی) دیکھ لیں گے اور ان کے آپس کے تعلقات منقطع ہو جائیں گے

(یہ حال دیکھ کر) پیروی کرنے والے (حسرت سے) کہیں گے کہ اے کاش ہمیں پھر دنیا میں
جانا نصیب ہوتا کہ جس طرح یہ ہم سے بیزار ہو رہے ہیں اسی طرح ہم بھی ان سے بیزار ہوں
اس طرح خدا ان کے اعمال حسرت بنا کر دکھائے گا
اور وہ دوزخ سے نکل نہیں سکیں گے

لوگو! جو چیزیں زمین میں حلال طیب ہیں وہ کھاؤ اور شیطان کے قدموں پر نہ چلو
وہ تمہارا کھلا دشمن ہے

وہ تم کو برائی اور بے حیائی ہی کے کام کرنے کو کہتا ہے
اور یہ بھی کہ خدا کی نسبت ایسی باتیں کہو جن کا تمہیں (کچھ بھی) علم نہیں

اور جب ان لوگوں سے کہا جاتا ہے کہ جو (کتاب) خدا نے نازل فرمائی ہے اس کی پیروی کرو
تو کہتے ہیں (نہیں) بلکہ ہم تو اسی چیز کی پیروی کریں گے جس پر ہم نے اپنے باپ دادا کو پایا،
بھلا اگرچہ ان کے باپ دادا نہ کچھ سمجھتے ہوں اور نہ سیدھے راستے پر ہوں
(تب بھی وہ انہیں کی تقلید کئے جائیں گے؟)

اور جو لوگ کافر ہیں ان کی مثال اس شخص کی سی ہے جو کسی
ایسی چیز کو آواز دے جو پکار اور آواز کے سوا کچھ سن نہ سکے
(یہ) بہرے ہیں گونگے ہیں اندھے ہیں کہ (کچھ) سمجھ نہیں سکتے

اے اہل ایمان جو پاکیزہ چیزیں ہم نے تم کو عطا فرمائی ہیں ان کو کھاؤ
اور اگر خدا ہی کے بندے ہو تو اس (کی نعمتوں) کا شکر بھی ادا کرو

اس نے تم پر مراہو جانور اور لہو اور خنزیر کا گوشت اور
جس چیز پر خدا کے سوا کسی اور کا نام پکارا جائے حرام کر دیا ہے،
ہاں جو ناچار ہوئے (بشرطیکہ) خدا کی نافرمانی نہ کرے اور
حد (ضرورت) سے باہر نہ نکل جائے اس پر کچھ گناہ نہیں
بے شک خدا بخشنے والا (اور) رحم کرنے والا ہے

جو لوگ (خدا کی) کتاب سے ان (آیتوں اور ہدایتوں) کو جو اس نے نازل فرمائی ہیں چھپاتے
اور ان کے بدلے تھوڑی سی قیمت (یعنی دنیاوی منفعت) حاصل کرتے ہیں
وہ اپنے پیٹوں میں محض آگ بھرتے ہیں
ایسے لوگوں سے خدا قیامت کے دن کلام نہ کرے گا اور نہ ان کو (گناہوں سے) پاک کرے گا
اور ان کے لیے دکھ دینے والا عذاب ہے

یہ وہ لوگ ہیں جنہوں نے ہدایت چھوڑ کر گمراہی اور بخشش چھوڑ کر عذاب خریدا،
یہ (آتش) جہنم کی کیسی برداشت کرنے والے ہیں

یہ اس لیے کہ خدا نے کتاب سچائی کے ساتھ نازل فرمائی
اور جن لوگوں نے اس کتاب میں اختلاف کیا وہ ضد میں (آ کر نیکی سے) دور (ہو گئے) ہیں

نیکی یہی نہیں کہ تم مشرق و مغرب (کو قبلہ سمجھ کر ان) کی طرف منہ کر لو
 بلکہ نیکی یہ ہے کہ لوگ خدا پر اور روز آخرت پر اور فرشتوں پر
 اور (خدا کی) کتاب اور پیغمبروں پر ایمان لائیں
 اور مال باوجود عزیز رکھنے کے رشتہ داروں اور یتیموں اور محتاجوں اور مسافروں
 اور مانگنے والوں کو دیں اور گردنوں (کے چھڑانے) میں (خرچ کریں)
 اور نماز پڑھیں اور زکوٰۃ دیں
 اور جب عہد کر لیں تو اس کو پورا کریں
 اور سختی اور تکلیف میں اور (معرکہ) کاراز کے وقت ثابت قدم رہیں
 یہی لوگ ہیں جو (ایمان میں) سچے ہیں اور یہی ہیں جو (خدا سے) ڈرنے والے ہیں

مومنو! تم کو مقتولوں کے بارے میں قصاص (یعنی خون کے بدلے خون) کا حکم دیا جاتا ہے
 (اس طرح پر کہ) آزاد کے بدلے آزاد (مارا جائے)
 اور غلام کے بدلے غلام اور عورت کے بدلے عورت۔
 اور اگر قاتل کو اس کے (مقتول) بھائی (کے قصاص میں) سے کچھ معاف کر دیا جائے
 تو (وارث مقتول کو) پسندیدہ طریق سے (قرارداد کی) پیروی (یعنی مطالبہ خون بہا کرنا)
 اور (قاتل کو) خوش خوئی کے ساتھ ادا کرنا چاہیے
 یہ پروردگار کی طرف سے (تمہارے لئے) آسانی اور مہربانی ہے
 جو اس کے بعد زیادتی کرے اس کے لئے دکھ کا عذاب ہے۔

179. اور اے اہل عقل! (حکم) قصاص میں (تمہاری) زندگانی ہے کہ تم (قتل و خونریزی سے) بچو۔

180. تم پر فرض کیا جاتا ہے کہ جب تم میں سے کسی کو موت کا وقت آجائے تو اگر وہ کچھ مال چھوڑ جانے والا ہو تو ماں باپ اور رشتہ داروں کے لئے دستور کے مطابق وصیت کر جائے (خدا سے) ڈرنے والوں پر یہ ایک حق ہے

181. جو شخص وصیت کو سننے کے بعد بدل ڈالے تو اس (کے بدلنے) کا گناہ انہیں لوگوں پر ہے جو اسکو بدلیں (اور) بیشک خدا سنا جانتا ہے۔

182. اگر کسی کو وصیت کرنے والے کی طرف سے (کسی وارث کی) طرفداری یا حق تلفی کا اندیشہ ہو تو اگر وہ (وصیت کو بدل کر) وارثوں میں صلح کر دے تو اس پر کچھ گناہ نہیں بیشک خدا بخشنے والا (اور) رحم والا ہے

183. مومنو! تم پر روزے فرض کئے گئے ہیں جس طرح تم سے پہلے لوگوں پر فرض کئے گئے تھے تاکہ تم پر ہیز گار بنو۔

184. بے شک آسمانوں اور زمین کے پیدا کرنے میں تو جو شخص تم میں سے بیمار ہو یا سفر میں ہو تو دوسرے دنوں میں روزوں کا شمار کر لے۔ اور جو لوگ روزہ رکھنے کی طاقت رکھیں (لیکن رکھیں نہیں) وہ روزے کے بدلے محتاج کو کھانا کھلا دیں۔ اور جو کوئی شوق سے نیکی کرے تو اس کے حق میں زیادہ اچھا ہے۔ اور اگر سمجھو تو روزہ رکھنا ہی تمہارے حق میں بہتر ہے۔

(روزوں کا مہینہ) رمضان کا مہینہ (ہے) جس میں قرآن (اول اول) نازل ہوا
 جو لوگوں کا رہنما ہے اور (جس میں) ہدایت کی کھلی نشانیاں ہیں
 اور جو (حق و باطل کو) الگ الگ کرنے والا ہے
 تو جو کوئی تم میں سے اس مہینے میں موجود ہو چاہئے کہ پورے مہینے کے روزے رکھے
 اور جو کوئی شوق سے نیکی کرے تو اس کے حق میں زیادہ اچھا ہے۔
 خدا تمہارے حق میں آسانی چاہتا ہے اور سختی نہیں چاہتا۔
 اور (یہ آسانی کا حکم) اس لیے (دیا گیا ہے) کہ تم روزوں کا شمار پورا کر لو
 اور اس احسان کے بدلے کہ خدا نے تم کو ہدایت بخشی ہے
 تم اس کو بزرگی سے یاد کرو اور اس کا شکر کرو

اور (اے پیغمبر صلی اللہ علیہ وسلم) جب تم سے میرے بندے میرے
 بارے میں دریافت کریں تو (کہہ دو کہ) میں تو (تمہارے) پاس ہوں
 جب کوئی پکارنے والا مجھے پکارتا ہے تو میں اس کی دعا قبول کرتا ہوں
 تو ان کو چاہئے کہ میرے حکموں کو مانیں اور مجھ پر ایمان لائیں تاکہ نیک راستہ پائیں

روزوں کی راتوں میں تمہارے لیے اپنی عورتوں کے پاس جانا جائز کر دیا گیا ہے
 وہ تمہاری پوشاک ہیں اور تم ان کی پوشاک ہو
 خدا کو معلوم ہے کہ تم (ان کے پاس جانے سے) اپنے حق میں خیانت
 کرتے تھے سو اس نے تم پر مہربانی کی اور تمہاری حرکات سے درگزر فرمائی

اب (تم کو اختیار ہے کہ) ان سے مباشرت کرو اور جو چیز خدا نے تمہارے لیے لکھ رکھی ہے (یعنی اولاد) اس کو خدا سے طلب کرو اور کھاؤ اور پیو یہاں تک کہ صبح کی سفید دھاری (رات کی) سیاہ دھاری سے الگ نظر آنے لگے پھر روزہ (رکھ کر) رات تک پورا کرو اور جب تم مسجدوں میں اعتکاف بیٹھے ہو تو ان سے مباشرت نہ کرو یہ خدا کی حدیں ہیں ان کے پاس نہ جانا اسی طرح خدا اپنی آیتیں لوگوں کے (سمجھانے کے) لئے کھول کھول کر بیان فرماتا ہے تاکہ وہ پرہیزگار بنیں

اور ایک دوسرے کا مال ناحق نہ کھاؤ اور نہ اس کو (رشوٹا) حاکموں کے پاس پہنچاؤ تاکہ لوگوں کے مال کا کچھ حصہ ناجائز طور پر کھا جاؤ اور (اسے) تم جانتے بھی ہو

.188

(اے محمد صلی اللہ علیہ وسلم)
لوگ تم سے نئے چاند کے بارے میں دریافت کرتے ہیں
(کہ گھٹنا بڑھتا کیوں ہے)
کہہ دو کہ وہ لوگوں کے (کاموں کی میعادیں) اور حج کے وقت معلوم ہونے کا ذریعہ ہے اور نیکی اس بات میں نہیں کہ (احرام کی حالت میں) گھروں میں انکے پچھواڑے کی طرف سے آؤ بلکہ نیکو کار وہ ہے جو پرہیزگار ہو اور گھروں میں ان کے دروازوں سے آیا کرو

.189

اور خدا سے ڈرتے رہو تا کہ نجات پاؤ

190. اور جو لوگ تم سے لڑتے ہیں تم بھی خدا کی راہ میں ان سے لڑو مگر زیادتی نہ کرنا
کہ خدا زیادتی کرنے والوں کو دوست نہیں رکھتا

191. اور ان کو جہاں پاؤ قتل کر دو

اور جہاں سے انہوں نے تم کو نکالا ہے (یعنی مکے سے) وہاں سے تم بھی ان کو نکال دو
اور (دین سے گمراہ کرنے کا) فساد قتل و خونریزی سے کہیں بڑھ کر ہے۔
اور جب تک وہ تم سے مسجد محترم (یعنی خانہ کعبہ) کے پاس نہ لڑیں تم بھی وہاں ان سے نہ لڑنا
ہاں اگر وہ تم سے لڑیں تو تم ان کو قتل کر ڈالو۔
کافروں کی یہی سزا ہے

192. اور اگر وہ باز آجائیں تو خدا بخشنے والا (اور) رحم کرنے والا ہے

193. اور ان سے اس وقت تک لڑتے رہنا کہ فساد نابود ہو جائے اور (ملک میں) خدا ہی کا دین ہو جائے
اور اگر وہ (فساد سے) باز آجائیں تو ظالموں کے سوا کسی پر زیادتی نہیں (کرنی چاہیے)

194. ادب کا مہینہ ادب کے مہینے کے مقابل ہے اور ادب کی چیزیں ایک دوسرے کا بدلہ ہیں،
پس اگر کوئی تم پر زیادتی کرے تو جیسی زیادتی وہ تم پر کرے ویسی ہی تم اس پر کرو۔
اور خدا سے ڈرتے رہو اور جان رکھو کہ خدا ڈرنے والوں کے ساتھ ہے

195. اور خدا کی راہ میں (مال) خرچ کرو اور اپنے آپ کو ہلاکت میں نہ ڈالو

اور نیکی کرو بیشک خدا نیکی کرنے والوں کو دوست رکھتا ہے
 اور خدا (کی خوشنودی) کے لیے حج اور عمرے کو پورا کرو
 اور اگر (راستے میں) روک لئے جاؤ تو جیسی قربانی میسر ہو (کردو)
 اور جب تک قربانی اپنے مقام پر نہ پہنچ جائے سر نہ منڈاؤ
 اور اگر کوئی تم میں بیمار ہو یا اس کے سر میں کسی طرح کی تکلیف ہو تو
 (اگر وہ سر منڈالے تو) اس کے بدلے روزے رکھے یا صدقہ دے یا قربانی کرے
 پھر جب (تکلیف دور ہو کر) تم مطمئن ہو جاؤ تو جو (تم میں) حج کے
 وقت تک عمرے سے فائدہ اٹھانا چاہے وہ جیسی قربانی میسر ہو (کرے)
 اور جس کو (قربانی) نہ ملے وہ تین روزے ایام حج میں رکھے اور سات جب واپس ہو
 یہ پورے دس ہوئے

یہ حکم اس شخص کے لئے ہے جس کے اہل و عیال کے میں نہ رہتے ہوں
 اور خدا سے ڈرتے رہو اور جان رکھو کہ خدا سخت عذاب دینے والا ہے

حج کے مہینے (معیّن ہیں جو) معلوم ہیں
 تو جو شخص ان مہینوں میں حج کی نیت کر لے تو حج (کے دنوں) میں نہ تو
 عورتوں سے اختلاط کرے نہ کوئی بر اکام کرے اور نہ کسی سے جھگڑے
 اور نیک کام جو تم کرو گے وہ خدا کو معلوم ہو جائے گا
 اور زادراہ (یعنی راستے کا خرچ) ساتھ لے جاؤ کیونکہ بہتر (فائدہ) زادراہ (کا) پرہیز گاری ہے
 اور (اے) اہل عقل مجھ سے ڈرتے رہو

198. اسکا تمہیں کچھ گناہ نہیں کہ (حج کے دنوں میں بذریعہ تجارت) اپنے پروردگار سے روزی طلب کرو اور جب عرفات سے واپس ہونے لگو تو مشعر حرام (یعنی مزدلفہ) میں خدا کا ذکر کرو اور اس طرح ذکر کرو جس طرح اس نے تم کو سکھایا اور اس سے پیشتر تم لوگ (ان طریقوں سے) محض ناواقف تھے

199. پھر جہاں سے اور لوگ واپس ہوں وہیں سے تم بھی واپس ہو اور خدا سے بخشش مانگو بیشک خدا بخشنے والا اور رحمت کرنے والا ہے

200. پھر جب حج کے تمام ارکان پورے کر چکو تو (منیٰ میں) خدا کو یاد کرو جس طرح اپنے باپ دادا کو یاد کیا کرتے تھے بلکہ اس سے بھی زیادہ اور بعض لوگ ایسے ہیں جو (خدا سے) التجا کرتے ہیں کہ اے پروردگار ہم کو (جو دینا ہے) دنیا ہی میں عنایت کر، ایسے لوگوں کا آخرت میں کچھ حصہ نہیں

201. اور بعض ایسے ہیں کہ دعا کرتے ہیں کہ پروردگار ہم کو دنیا میں بھی نعمت عطا فرما اور آخرت میں بھی نعمت بخشو اور دوزخ کے عذاب سے محفوظ رکھو

202. یہی لوگ ہیں جن کے لئے ان کاموں کا حصہ (یعنی اجر نیک تیار) ہے اور خدا جلد حساب لینے والا (اور جلد اجر دینے والا) ہے

203. اور (قیام منیٰ کے) دنوں میں (جو) گنتی کے (دن ہیں) خدا کو یاد کرو اگر کوئی جلدی کرے (اور) دو ہی دن میں (چل دے) تو اس پر بھی کچھ گناہ نہیں اور جو بعد تک ٹھہرا ہے اس پر بھی کچھ گناہ نہیں

<p>یہ باتیں اس شخص کے لئے ہیں جو (خدا سے) ڈرے اور تم لوگ خدا سے ڈرتے رہو اور جان رکھو کہ سب اس کے پاس جمع کئے جاؤ گے</p>	
<p>اور کوئی شخص تو ایسا ہے جس کی گفتگو دنیا کی زندگی میں تم کو دلکش معلوم ہوتی ہے اور وہ اپنے مافی الضمیر پر خدا کو گواہ بناتا ہے حالانکہ وہ سخت جھگڑالو ہے</p>	.204
<p>اور جب پیٹھ پھیر کر چلا جاتا ہے تو زمین پر دوڑتا پھرتا ہے تاکہ اس میں فتنہ انگیزی کرے اور کھیتی کو (برباد) اور (انسانوں اور حیوانوں کی) نسل کو نابود کر دے اور خدا فتنہ انگیزی کو پسند نہیں کرتا</p>	.205
<p>اور جب اس سے کہا جاتا ہے کہ خدا سے خوف کرو غرور اس کو گناہ میں پھنسا دیتا ہے سو ایسے کو جہنم سزاوار ہے اور وہ بہت برا ٹھکانا ہے</p>	.206
<p>اور کوئی شخص ایسا ہے کہ خدا کی خوشنودی حاصل کرنے کے لیے اپنی جان بیچ ڈالتا ہے اور خدا بندوں پر بہت مہربان ہے</p>	.207
<p>مومنو! اسلام میں پورے پورے داخل ہو جاؤ اور شیطان کے پیچھے نہ چلو وہ تو تمہارا صریح دشمن ہے</p>	.208
<p>پھر اگر تم احکام روشن پہنچ جانے کے بعد لڑکھڑا جاؤ تو جان رکھو کہ خدا غالب (اور) حکمت والا ہے</p>	.209
<p>کیا یہ لوگ اسی بات کے منتظر ہیں کہ ان پر خدا (کا عذاب) بادل کے سائبانوں میں آنازل ہو اور فرشتے بھی (اتر آئیں) اور کام تمام کر دیا جائے؟</p>	.210

اور سب کاموں کا رجوع خدا ہی کی طرف ہے

(اے محمد صلی اللہ علیہ وسلم) بنی اسرائیل سے پوچھو کہ ہم نے ان کو کتنی کھلی نشانیاں دیں اور جو شخص خدا کی نعمت کو اپنے پاس آنے کے بعد بدل دے تو خدا سخت عذاب کرنے والا ہے

اور جو کافر ہیں انکے لیے دنیا کی زندگی خوشمنا کر دی گئی ہے اور وہ مومنوں سے تمسخر کرتے ہیں لیکن جو پرہیزگار ہیں وہ قیامت کے دن ان پر غالب ہوں گے اور خدا جس کو چاہتا ہے بیشمار رزق دیتا ہے

(پہلے تو سب) لوگوں کا ایک ہی مذہب تھا (لیکن وہ آپس میں اختلاف کرنے لگے) تو خدا نے (ان کی طرف) بشارت دینے والے اور ڈر سنانے والے پیغمبر اور ان پر سچائی کے ساتھ کتابیں نازل کیں تاکہ جن امور میں لوگ اختلاف کرتے تھے ان کا ان میں فیصلہ کر دے اور اس میں اختلاف بھی انہیں لوگوں نے کیا جن کو کتاب دی گئی تھی باوجودیکہ ان کے پاس کھلے ہوئے احکام آچکے تھے (اور یہ اختلاف انہوں نے صرف) آپس کی ضد سے کیا، تو جس امر حق میں وہ اختلاف کرتے تھے خدا نے اپنی مہربانی سے مومنوں کو اس کی راہ دکھا دی اور خدا جس کو چاہتا ہے سیدھا راستہ دکھا دیتا ہے

کیا تم یہ خیال کرتے ہو کہ (یونہی) بہشت میں داخل ہو جاؤ گے اور ابھی تم کو پہلے لوگوں کی سی (مشکلیں) تو پیش آئی ہی نہیں۔

ان کو (بڑی بڑی) سختیاں اور تکلیفیں پہنچیں اور وہ (صعبتوں میں) ہلا ہلا دیئے گئے یہاں تک کہ پیغمبر اور مومن لوگ جو ان کے ساتھ تھے سب پکار اٹھے کہ کب خدا کی مدد آئے گی؟ دیکھو خدا کی مدد (عن) قریب (آیا چاہتی) ہے۔

(اے محمد صلی اللہ علیہ وسلم)

لوگ تم سے پوچھتے ہیں کہ (خدا کی راہ میں) کس طرح کا مال خرچ کریں۔
کہہ دو کہ (جو چاہو خرچ کرو لیکن) جو مال خرچ کرنا چاہو وہ (درجہ بدرجہ اہل استحقاق یعنی) ماں
باپ کو اور قریب کے رشتہ داروں کو اور یتیموں کو اور محتاجوں کو اور مسافروں کو (سب کو دو)
اور جو بھلائی تم کرو گے خدا اس کو جانتا ہے

(مسلمانو!) تم پر (خدا کے راستے میں) لڑنا فرض کر دیا گیا ہے وہ تمہیں ناگوار تو ہو گا
مگر عجب نہیں کہ ایک چیز تم کو بری لگے اور وہ تمہارے حق میں بھلی ہو
اور عجب نہیں کہ ایک چیز تم کو بھلی لگے اور وہ تمہارے لیے مضر ہو
اور (ان باتوں کو) خدا ہی بہتر جانتا ہے اور تم نہیں جانتے

(اے محمد صلی اللہ علیہ وسلم)

لوگ تم سے عزت والے مہینوں میں لڑائی کرنے کے بارے میں دریافت کرتے ہیں
کہہ دو کہ ان میں لڑنا بڑا (گناہ) ہے
اور خدا کی راہ سے روکنا اور اس سے کفر کرنا اور مسجد حرام (یعنی خانہ کعبہ میں جانے) سے (بند کرنا) اور
اہل مسجد کو اس میں سے نکال دینا (جو یہ کفار کرتے ہیں) خدا کے نزدیک اس سے بھی زیادہ (گناہ) ہے
اور فتنہ انگیزی خونزیری سے بھی بڑھ کر ہے
اور یہ لوگ ہمیشہ تم سے لڑتے رہیں گے یہاں تک کہ اگر مقدور رکھیں تو تم کو تمہارے دین سے پھیر دیں
اور جو کوئی تم میں سے اپنے دین سے پھر (کر کافر ہو) جائے گا اور کافر ہی مرے گا
تو ایسے لوگوں کے اعمال دنیا اور آخرت دونوں میں برباد ہو جائیں گے

اور یہی لوگ دوزخ (میں جانے) والے ہیں جس میں ہمیشہ رہیں گے

جو لوگ ایمان لائے اور خدا کے لئے وطن چھوڑ گئے اور (کفار سے) جنگ کرتے رہے

وہی خدا کی رحمت کے امیدوار ہیں

اور خدا بخشنے والا (اور) رحمت کرنے والا ہے

.218

(اے پیغمبر صلی اللہ علیہ وسلم)

لوگ تم سے شراب اور جوئے کا حکم دریافت کرتے ہیں

کہہ دو کہ ان میں نقصان بڑے ہیں اور لوگوں کے لئے کچھ

فائدے بھی ہیں مگر ان کے نقصان فائدوں سے کہیں زیادہ ہیں

اور یہ بھی تم سے پوچھتے ہیں کہ (خدا کی راہ میں) کونسا مال خرچ کریں

کہہ دو کہ جو ضرورت سے زیادہ ہو،

اس طرح خدا تمہارے لئے اپنے احکام کھول کھول کر بیان فرماتا ہے تاکہ تم سوچو

.219

یعنی دنیا اور آخرت (کی باتوں) میں (غور کرو)

اور تم سے یتیموں کے بارے میں بھی دریافت کرتے ہیں

کہہ دو کہ ان کی (حالت کی) اصلاح بہت اچھا کام ہے

اور اگر تم ان سے مل جل کر رہنا (یعنی خرچ اکٹھا رکھنا) چاہو تو وہ تمہارے بھائی ہیں

اور خدا خوب جانتا ہے کہ خرابی کرنے والا کون ہے اور اصلاح کرنے والا کون

اور اگر خدا چاہتا تو تم کو تکلیف میں ڈال دیتا

بیشک خدا غالب (اور) حکمت والا ہے

.220

اور (مومنو!) مشرک عورتوں سے جب تک ایمان نہ لائیں نکاح نہ کرنا
 کیونکہ مشرک عورت خواہ تم کو کیسی ہی بھلی لگے اس سے مومن لونڈی بہتر ہے
 اور (اسی طرح) مشرک مرد جب تک ایمان نہ لائیں مومن عورتوں کو ان کی زوجیت میں نہ دینا
 کیونکہ مشرک (مرد) سے خواہ تم کو کیسا بھلا لگے مومن غلام بہتر ہے
 یہ (مشرک لوگوں کو) دوزخ کی طرف بلاتے ہیں
 اور خدا اپنی مہربانی سے بہشت اور بخشش کی طرف بلاتا ہے
 اور اپنے حکم لوگوں سے کھول کھول کر بیان کرتا ہے تاکہ نصیحت حاصل کریں

اور تم سے حیض کے بارے میں دریافت کرتے ہیں
 کہہ دو وہ تو نجاست ہے سو ایام حیض میں عورتوں سے کنارہ کش رہو
 اور جب تک پاک نہ ہو جائیں ان سے مقاربت نہ کرو
 ہاں جب پاک ہو جائیں تو جس طریق سے خدا نے تمہیں ارشاد فرمایا ہے ان کے پاس جاؤ
 کچھ شک نہں کہ خدا توبہ کرنے والوں اور پاک صاف رہنے والوں کو دوست رکھتا ہے

تمہاری عورتیں تمہاری کھیتی ہیں تو اپنی کھیتی میں جس طرح چاہو جاؤ
 اور اپنے لیے (نیک عمل) آگے بھیجو
 اور خدا سے ڈرتے رہو اور جان رکھو کہ (ایک دن) تمہیں اس کے روبرو حاضر ہونا ہے
 اور (اے پیغمبر صلی اللہ علیہ وسلم) ایمان والوں کو بشارت سنادو

اور خدا (کے نام) کو اس بات کا حیلہ نہ بنانا کہ (اس کی) قسمیں کھا کھا کر سلوک
 کرنے اور پرہیزگاری کرنے اور لوگوں میں صلح و سازگاری کرانے سے رک جاؤ

اور خدا سب کچھ سنتا اور جانتا ہے

خدا تمہاری لغو قسموں پر تم سے مواخذہ نہیں کرے گا
لیکن جو قسمیں تم قصد دلی سے کھاؤ گے ان پر مواخذہ کرے گا
اور خدا بخشنے والا بردبار ہے

.225

جو لوگ اپنی عورتوں کے پاس جانے سے قسم کھالیں ان کو چار مہینے تک انتظار کرنا چاہئے
اگر (اس عرصے میں قسم سے) رجوع کر لیں تو خدا بخشنے والا مہربان ہے

.226

اور اگر طلاق کا ارادہ کر لیں تو بھی خدا سنتا (اور) جانتا ہے

.227

اور طلاق والی عورتیں تین حیض تک اپنے تئیں روکے رہیں
اور اگر وہ خدا اور روز قیامت پر ایمان رکھتی ہیں تو ان کو جائز
نہیں کہ خدا نے جو کچھ ان کے شکم میں پیدا کیا ہے اس کو چھپائیں
اور ان کے خاوند اگر پھر موافقت چاہیں تو اس (مدت)
میں وہ ان کو اپنی زوجیت میں لے لینے کے زیادہ حقدار ہیں

.228

اور عورتوں کو حق (مردوں پر) ویسا ہی ہے جیسے دستور کے مطابق (مردوں کا حق)
عورتوں پر البتہ مردوں کو عورتوں پر فضیلت ہے
اور خدا غالب (اور) صاحب حکمت ہے

طلاق (صرف) دوبارہ ہے

(یعنی جب دو دفعہ طلاق دے دی جائے تو)

.229

پھر (عورتوں کو) یا تو بطریق شائستہ (نکاح میں) رہنے دینا ہے یا بھلائی کے ساتھ چھوڑ دینا

اور یہ جائز نہیں کہ جو مہر تم ان کو دے چکو اس میں سے کچھ واپس لے لو
 ہاں اگر زن و شوہر کو خوف ہو کہ وہ خدا کی حدوں کو قائم نہیں رکھ سکیں گے
 تو اگر عورت (خاوند کے ہاتھ سے) رہائی پانے کے بدلے میں کچھ دے ڈالے تو دونوں پر کچھ گناہ نہیں
 یہ خدا کی (مقرر کی ہوئی) حدیں ہیں ان سے باہر نہ نکلنا
 اور جو لوگ خدا کی حد سے باہر نکل جائیں گے وہ گنہگار ہوں گے

.230

پھر اگر شوہر (دو طلاقوں کے بعد تیسری) طلاق عورت کو دیدے تو اسکے بعد جب
 تک عورت کسی دوسرے شخص سے نکاح نہ کر لے اس (پہلے شوہر) پر حلال نہ ہوگی
 ہاں اگر دوسرا شوہر بھی طلاق دے دے اور عورت اور پہلا خاوند
 پھر ایک دوسرے کی طرف رجوع کر لیں تو ان پر کچھ گناہ نہیں
 بشرطیکہ دونوں یقین کریں کہ خدا کی حدوں کو قائم رکھ سکیں گے
 اور یہ خدا کی حدیں ہیں ان کو وہ ان لوگوں کے لئے بیان فرماتا ہے جو دانش رکھتے ہیں

.231

اور جب تم عورتوں کو (دو دفعہ) طلاق دے چکو اور ان کی عدت پوری ہو جائے
 تو انہیں یا تو حسن سلوک سے نکاح میں رہنے دو یا بطریق شائستہ رخصت کر دو
 اور اس نیت سے ان کو نکاح میں نہ رہنے دینا چاہئے کہ انہیں تکلیف دو اور ان پر زیادتی کرو
 اور جو ایسا کرے گا وہ اپنا ہی نقصان کرے گا
 اور خدا کے احکام کو ہنسی (اور کھیل) نہ بناؤ
 اور خدا نے تم کو جو نعمتیں بخشی ہیں اور تم پر جو کتاب اور دانائی کی
 باتیں نازل کی ہیں جن سے وہ تمہیں نصیحت فرماتا ہے ان کو یاد کرو
 اور خدا سے ڈرتے رہو اور جان رکھو کہ خدا ہر چیز سے واقف ہے

اور جب تم عورتوں کو طلاق دے چکو اور ان کی عدت پوری ہو جائے تو ان کو دوسرے شوہروں کے ساتھ جب وہ آپس میں جائز طور پر راضی ہو جائیں نکاح کرنے سے مت روکو، اس (حکم) سے اس شخص کو نصیحت کی جاتی ہے جو تم میں خدا اور روز آخرت پر یقین رکھتا ہے یہ تمہارے لئے نہایت خوب اور بہت پاکیزگی کی بات ہے اور خدا جانتا ہے اور تم نہیں جانتے

اور مائیں اپنے بچوں کو پورے دو سال دودھ پلائیں یہ (حکم) اس شخص کے لئے ہے جو پوری مدت تک دودھ پلوانا چاہے اور دودھ پلانے والی ماؤں کا کھانا اور کپڑا دستور کے مطابق باپ کے ذمے ہوگا کسی شخص کو اس کی طاقت سے زیادہ تکلیف نہیں دی جاتی (تو یاد رکھو کہ) نہ تو ماں کو اس کے بچے کے سبب نقصان پہنچایا جائے اور نہ باپ کو اس کی اولاد کی وجہ سے نقصان پہنچایا جائے اور اسی طرح (نان نفقہ) بچے کے وارث کے ذمے ہے اور اگر دونوں (یعنی ماں باپ) آپس کی رضامندی اور صلاح سے بچے کا دودھ چھڑانا چاہیں تو ان پر کچھ گناہ نہیں اور اگر تم اپنی اولاد کو دودھ پلوانا چاہو تو تم پر کچھ گناہ نہیں بشرطیکہ تم دودھ پلانے والیوں کو دستور کے مطابق ان کا حق جو تم نے دینا کیا تھا دے دو اور خدا سے ڈرتے رہو اور جان رکھو جو کچھ تم کرتے ہو خدا اس کو دیکھ رہا ہے

اور جو لوگ تم میں سے مر جائیں اور عورتیں چھوڑ جائیں تو عورتیں چار مہینے دس دن اپنے آپ کو روکے رہیں

اور جب (یہ) عدت پوری کر چکیں اور اپنے حق میں
پسندیدہ کام (یعنی نکاح) کر لیں تو تم پر کچھ گناہ نہیں
اور خدا تمہارے سارے کاموں سے واقف ہے

اور تم پر کچھ گناہ نہیں اگر تم کنائے کی باتوں میں عورتوں کو نکاح کا پیغام بھیجو
یا (نکاح کی خواہش کو) اپنے دلوں میں مخفی رکھو،
خدا کو معلوم ہے کہ تم ان سے (نکاح کا) ذکر کرو گے
(مگر ایام عدت میں)

اس کے سوا کہ دستور کے مطابق کوئی بات کہہ دو پوشیدہ طور پر ان سے قول و قرار نہ کرنا
اور جب تک عدت پوری نہ ہو لے نکاح کا پختہ ارادہ نہ کرنا
اور جان رکھو کہ جو کچھ تمہارے دلوں میں ہے خدا کو سب معلوم ہے تو اس سے ڈرتے رہو
اور جان رکھو کہ خدا بخشنے والا اور حلم والا ہے

اور اگر تم عورتوں کو انکے پاس جانے یا انکا مہر مقرر کرنے سے پہلے طلاق دے دو تو تم پر کچھ گناہ نہیں
ہاں ان کو دستور کے مطابق کچھ خرچ ضرور دو (یعنی) مقدور والا
اپنے مقدور کے مطابق دے اور تنگ دست اپنی حیثیت کے مطابق،
نیک لوگوں پر یہ ایک طرح کا حق ہے

اور اگر تم عورتوں کو ان کے پاس جانے سے پہلے طلاق دے دو
لیکن مہر مقرر کر چکے ہو تو آدھا مہر دینا ہو گا
ہاں اگر عورتیں مہر بخش دیں یا مرد جن کے ہاتھ میں عقد نکاح ہے
(اپنا حق) چھوڑ دیں (اور پورا مہر دے دیں تو ان کو اختیار ہے)

اور اگر تم مرد لوگ ہی اپنا حق چھوڑ دو تو یہ پرہیز گاری کی بات ہے
 اور آپس میں بھلائی کرنے کو فراموش نہ کرنا
 کچھ شک نہیں کہ خدا تمہارے سب کاموں کو دیکھ رہا ہے

238 (مسلمانو!) سب نمازیں خصوصاً بیچ کی نماز (یعنی نماز عصر) پورے التزام کے ساتھ ادا کرتے رہو
 اور خدا کے آگے ادب سے کھڑے رہا کرو

239 اگر تم خوف کی حالت میں ہو تو پیادے یا سوار (جس حال میں ہو نماز پڑھ لو)
 پھر جب امن (واطمینان) ہو جائے تو جس طریق سے خدا
 نے تم کو سکھا دیا ہے جو تم پہلے نہیں جانتے تھے خدا کو یاد کرو

240 اور جو لوگ تم میں سے مر جائیں اور عورتیں چھوڑ جائیں وہ اپنی عورتوں
 کے حق میں وصیت کر جائیں کہ ان کو ایک سال تک خرچ دیا جائے
 اور گھر سے نہ نکالی جائیں ہاں اگر وہ خود گھر سے نکل جائیں اور
 اپنے حق میں پسندیدہ کام (یعنی نکاح) کر لیں تو تم پر کچھ گناہ نہیں
 اور خدا زبردست حکمت والا ہے

241 اور مطلقہ عورتوں کو بھی دستور کے مطابق نان نفقہ دینا چاہئے
 پرہیز گاروں پر (یہ بھی) حق ہے

242 اسی طرح خدا اپنے احکام تمہارے لئے بیان فرماتا ہے تاکہ تم سمجھو

243 بھلا تم نے ان لوگوں کو نہیں دیکھا جو (شمار میں) ہزاروں ہی تھے اور موت کے ڈر سے
 اپنے گھروں سے نکل بھاگے تھے تو خدا نے ان کو حکم دیا کہ مر جاؤ پھر ان کو زندہ بھی کر دیا
 کچھ شک نہیں کہ خدا لوگوں پر مہربانی رکھتا ہے لیکن اکثر لوگ شکر نہیں کرتے

اور (مسلمانو!) خدا کی راہ میں جہاد کرو
اور جان رکھو کہ خدا (سب کچھ) سنتا (اور سب کچھ) جانتا ہے

کوئی ہے کہ خدا کو قرض حسنہ دے کہ وہ اس کے بدلے میں اس کو کئی حصے زیادہ دے گا؟
اور خدا ہی روزی کو تنگ کرتا اور (وہی اسے) کشادہ کرتا ہے
اور تم اسی کی طرف لوٹ کر جاؤ گے

بھلا تم نے بنی اسرائیل کی ایک جماعت کو نہیں دیکھا جس نے موسیٰ کے بعد اپنے پیغمبر سے کہا کہ
آپ ہمارے لئے ایک بادشاہ مقرر کر دیں تاکہ ہم خدا کی راہ میں جہاد کریں؟
پیغمبر نے کہا کہ اگر تم کو جہاد کا حکم دیا جائے تو عجب نہیں کہ لڑنے سے پہلو تہی کرو
وہ کہنے لگے کہ ہم راہ خدا میں کیوں نہ لڑیں گے جب کہ
ہم وطن سے (خارج) اور بال بچوں سے جدا کر دیئے گئے
لیکن جب ان کو جہاد کا حکم دیا گیا تو چند اشخاص کے سوا سب پھر گئے
اور خدا ظالموں سے خوب واقف ہے

اور پیغمبر نے ان سے (یہ بھی) کہا کہ خدا نے تم پر طالوت کو بادشاہ مقرر فرمایا ہے
وہ بولے کہ اسے ہم پر بادشاہی کا حق کیونکر ہو سکتا ہے
بادشاہی کے مستحق تو ہم ہیں
اور اس کے پاس تو بہت سی دولت بھی نہیں
پیغمبر نے کہا کہ خدا نے اس کو تم پر فضیلت دی ہے (اور بادشاہی کے لیے) منتخب فرمایا ہے

اس نے اسے علم بھی بہت سا بخشا ہے اور تن و توش بھی (بڑا عطا کیا ہے)

اور خدا (کو اختیار ہے) جسے چاہے بادشاہی بخشے

وہ بڑا کشائش والا اور دانا ہے

.248

اور پیغمبر نے ان سے کہا کہ ان کی بادشاہی کی نشانی یہ ہے کہ تمہارے پاس ایک صندوق آئے گا جس کو فرشتے اٹھائے ہوئے ہوں گے اس میں تمہارے پروردگار کی طرف سے تسلی (بخشنے والی چیز) ہوگی اور کچھ اور چیزیں بھی ہوں گی جو موسیٰ اور ہارون چھوڑ گئے تھے اگر تم ایمان رکھتے ہو تو یہ تمہارے لئے ایک بڑی نشانی ہے

.249

غرض جب طالوت فوجیں لے کر روانہ ہوا تو اس نے (ان

سے) کہا کہ خدا ایک نہر سے تمہاری آزمائش کرنے والا ہے

جو شخص اس میں سے پانی پی لے گا (اس کی نسبت تصور کیا جائیگا کہ) وہ میرا نہیں

اور جو نہ پئے گا وہ (سمجھا جائیگا) میرا ہے

ہاں اگر کوئی ہاتھ سے چلو بھر پانی لے لے (تو خیر)

(جب وہ لوگ نہر پر پہنچے)

تو چند شخصوں کے سوا سب نے پانی پی لیا

پھر جب طالوت اور مومن لوگ جو اس کے ساتھ تھے نہر کے پار ہو گئے تو کہنے لگے کہ

آج ہم میں جالوت اور اس کے لشکر سے مقابلہ کرنے کی طاقت نہیں

جو لوگ یقین رکھتے تھے کہ خدا کے روبرو حاضر ہونا ہے وہ کہنے لگے کہ

بسا اوقات تھوڑی سی جماعت نے خدا کے حکم سے بڑی جماعت پر فتح حاصل کی ہے

اور خدا استقلال رکھنے والوں کے ساتھ ہے

اور جب وہ لوگ جالوت اور اس کے لشکر کے مقابل میں آئے تو (خدا سے) دعا کی کہ

اے پروردگار ہم پر صبر کے دہانے کھول دے

اور ہمیں (لڑائی میں) ثابت قدم رکھ

اور (لشکر) کفار پر فتح یاب کر

.250

تو طالوت کی فوج نے خدا کے حکم سے ان کو ہزیمت دی

اور داؤد نے جالوت کو قتل کر ڈالا

اور خدا نے ان کو بادشاہی اور دانائی بخشی اور جو کچھ چاہا سکھایا

اور خدا لوگوں کو ایک دوسرے (پر چڑھائی اور حملہ کرنے) سے نہ ہٹاتا رہتا تو ملک تباہ ہو جاتا

لیکن خدا اہل عالم پر بڑا مہربان ہے

.251

یہ خدا کی آیتیں ہیں جو ہم تم کو سچائی کے ساتھ پڑھ کر سناتے ہیں

(اور اے محمد صلی اللہ علیہ وسلم) تم بلاشبہ پیغمبروں میں سے ہو

.252

یہ پیغمبر (جو ہم و قافو قفا) بھیجتے رہے ہیں ان میں سے ہم نے بعض کو بعض پر فضیلت دی ہے

بعض ایسے ہیں جن سے خدا نے گفتگو فرمائی

اور بعض کے (دوسرے امور میں) مرتبے بلند کئے

اور عیسیٰ بن مریم کو ہم نے کھلی ہوئی نشانیاں عطا کیں اور روح القدس سے ان کو مدد دی

اور اگر خدا چاہتا تو ان سے پچھلے لوگ اپنے پاس کھلی نشانیاں آنے کے بعد آپس میں نہ لڑتے

.253

لیکن انہوں نے اختلاف کیا

تو ان میں سے بعض ایمان لے آئے اور بعض کافر ہی رہے
اور اگر خدا چاہتا تو یہ لوگ باہم جنگ و قتال نہ کرتے لیکن خدا جو چاہتا ہے کرتا ہے

اے ایمان والو جو (مال) ہم نے تم کو دیا ہے اس میں سے اس دن کے آنے سے پہلے خرچ کر لو
جس میں نہ (اعمال کا) سودا ہو اور نہ دوستی اور سفارش ہو سکے
اور کفر کرنے والے لوگ ظالم ہیں

خدا (وہ معبود برحق ہے کہ) اس کے سوا کوئی عبادت کے لائق نہیں زندہ ہمیشہ رہنے والا
اسے نہ اونگھ آتی ہے اور نہ نیند
جو کچھ آسمانوں اور زمین میں سے سب اسی کا ہے

کون ہے کہ اسکی اجازت کے بغیر اس سے (کسی کی) سفارش کر سکے،
جو کچھ لوگوں کے روبرو ہو رہا ہے اور جو کچھ انکے پیچھے ہو چکا ہے اسے سب معلوم ہے
اور وہ اس کی معلومات میں سے کسی چیز پر دسترس حاصل نہیں کر سکتے،
ہاں جس قدر وہ چاہتا ہے (اسی قدر معلوم کر دیتا ہے)
اسکی بادشاہی (اور علم) آسمان اور زمین سب پر حاوی ہے
اور اسے ان کی حفاظت کچھ بھی دشوار نہیں
وہ بڑا عالی رتبہ اور جلیل القدر ہے

دین (اسلام) میں زبردستی نہیں ہے
ہدایت (صاف) طور پر ظاہر اور گمراہی سے الگ ہو چکی ہے

تو جو شخص بتوں سے اعتقاد نہ رکھے اور خدا پر ایمان لائے اس
نے ایسی مضبوط رسی ہاتھ میں پکڑ لی ہے جو کچھ ٹوٹنے والی نہیں
اور خدا (سب کچھ) سنتا اور جانتا ہے

257. جو لوگ ایمان لائے ہیں ان کا دوست خدا ہے کہ اندھیرے سے نکال کر روشنی میں لے جاتا ہے
اور جو کافر ہیں انکے دوست شیطان ہیں کہ انکو روشنی سے نکال کر اندھیرے میں لے جاتے ہیں
یہی لوگ اہل دوزخ ہیں کہ اس میں ہمیشہ رہیں گے

258. بھلا تم نے اس شخص کو نہیں دیکھا جو اس (غور کے) سبب سے کہ خدا
اس کو سلطنت بخشی تھی ابراہیم سے پروردگار کے بارے میں جھگڑنے لگا
جب ابراہیم نے کہا میرا پروردگار تو وہ ہے جو جلاتا اور مارتا ہے
وہ بولا کہ جلا اور مارتا تو میں بھی سکتا ہوں

ابراہیم نے کہا کہ خدا تو سورج کو مشرق سے نکالتا ہے آپ اسے مغرب سے نکال دیجئے۔
یہ سن کر کافر حیران رہ گیا۔
اور خدا بے انصافوں کو ہدایت نہیں دیا کرتا۔

259. یا اسی طرح اس شخص کو (نہیں دیکھا) جسے ایک گاؤں میں جو اپنی چھتوں پر گرا پڑا تھا اتفاق سے گزر ہو
اس نے کہا کہ خدا اس (کے باشندوں) کو مرنے کے بعد کیونکر زندہ کرے گا
تو خدا نے اسکی روح قبض کر لی (اور) سو برس تک (اسکو مردہ رکھا) پھر اسکو جلا اٹھایا
اور پوچھا کہ تم کتنا عرصہ (مرے) رہے ہو؟
اس نے جواب دیا کہ ایک دن یا اس سے بھی کم

خدا نے فرمایا (نہیں) بلکہ سو برس (مرے) رہو ہو
 اور اپنے کھانے پینے کی چیزوں کو دیکھو کہ (اتنی مدت میں مطلق) سڑی بسی نہیں
 اور اپنے گدھے کو دیکھو (جو مرا پڑا ہے)
 غرض (ان باتوں سے) یہ ہے کہ ہم تم کو لوگوں کے لیے (اپنی قدرت کی) نشانی بنائیں
 اور (ہاں گدھے کی) ہڈیوں کو دیکھو کہ ہم ان کو کیونکر جوڑے
 دیتے اور ان پر (کس طرح) گوشت پوست چڑھا دیتے ہیں
 جب یہ واقعات اس کے مشاہدے میں آئے تو بول اٹھا کہ
 میں یقین کرتا ہوں کہ خدا ہر چیز پر قادر ہے

اور جب ابراہیم نے (خدا سے) کہا کہ اے پروردگار مجھے دکھا کہ تو مردوں کو کیونکر زندہ کرے گا
 خدا نے فرمایا کیا تم نے (اس بات کو) باور نہیں کیا؟
 انہوں نے کہا کیوں نہیں
 لیکن (میں دیکھنا) اس لیے (چاہتا ہوں) کہ میرا دل اطمینان حاصل کر لے
 خدا نے کہا کہ چار جانور پکڑو اور اپنے پاس منگالو
 (اور ٹکڑے ٹکڑے کر دو)
 پھر ان کا ایک ایک ٹکڑا ہر ایک پہاڑ پر رکھ دو
 پھر ان کو بلاؤ تو وہ تمہارے پاس دوڑے چلے آئیں گے
 اور جان رکھو کہ خدا غالب (اور) صاحب حکمت ہے

جو لوگ اپنا مال خدا کی راہ میں خرچ کرتے ہیں ان (کے مال) کی مثال اس دانے کی سی ہے

جس سے سات بالیں اگیں اور ہر ایک بال میں سو سو دانے ہوں
 اور خدا جس (کے مال) کو چاہتا ہے زیادہ کرتا ہے،
 وہ بڑی کشائش والا اور سب کچھ جاننے والا ہے

262. جو لوگ اپنا مال اللہ کے راستے میں صرف کرتے ہیں پھر اس کے بعد نہ اس خرچ کا (کسی پر)
 احسان رکھتے ہیں اور نہ (کسی کو) تکلیف دیتے ہیں ان کا صلہ ان کے پروردگار کے پاس تیار ہے
 اور (قیامت کے روز) نہ ان کو کچھ خوف ہو گا اور نہ غمگین ہوں گے

263. جس خیرات دینے کے بعد (لینے والے کو) ایذا دی جائے اس سے
 تو نرم بات کہہ دینی اور (اس کی بے ادبی سے) درگزر کرنا بہتر ہے
 اور خدا بے پرواہ اور بردبار ہے

264. مومنو! اپنے صدقات (و خیرات) احسان رکھنے اور ایذا دینے سے اس شخص کی طرح برباد نہ کر
 دینا جو لوگوں کو دکھاوے کے لیے مال خرچ کرتا ہے اور خدا اور روز آخرت پر ایمان نہیں رکھتا
 تو اس (کے مال) کی مثال اس چٹان کی سی ہے جس پر تھوڑی
 سی مٹی پڑی ہو اور اس پر زور کا مینہ برس کر اسے صاف کر ڈالے
 (اسی طرح) یہ (ریاکار) لوگ اپنے اعمال کا کچھ بھی صلہ حاصل نہیں کر سکیں گے
 اور خدا ایسے ناشکروں کو ہدایت نہیں دیا کرتا

265. اور جو لوگ خدا کی خوشنودی حاصل کرنے کے لیے اور خلوص نیت سے اپنا
 مال خرچ کرتے ہیں ان کی مثال ایک باغ کی سی ہے جو اونچی جگہ پر واقع ہو

(جب) اس پر مینہ پڑے تو دگنا پھل لائے

اور اگر مینہ نہ بھی پڑے تو خیر پھوار ہی سہی

اور خدا تمہارے کاموں کو دیکھ رہا ہے

266 بھلا تم میں کوئی یہ چاہتا ہے کہ اس کا کھجوروں اور انگوروں کو باغ ہو جس میں
نہریں بہہ رہی ہوں اور اس میں اس کے لئے ہر قسم کے میوے موجود ہوں
اور اسے بڑھاپا آپکڑے اور اس کے ننھے ننھے بچے بھی ہوں
تو (ناگہاں) اس باغ پر آگ کا بھرا ہو بگولا چلے اور وہ جل (کر رکھ کا ڈھیر ہو) جائے؟
اس طرح خدا تم سے اپنی آیتیں کھول کھول کر بیان فرماتا ہے تاکہ تم سوچو

267 مومنو! جو پاکیزہ اور عمدہ مال تم کماتے ہو اور وہ چیزیں ہم تمہارے
لئے زمین سے نکالتے ہیں ان میں سے (راہ خدا میں) خرچ کرو
اور بری اور ناپاک چیزیں دینے کا قصد نہ کرنا کہ (اگر وہ چیزیں تمہیں
دی جائیں تو) بجز اسکے کہ (لیتے وقت) آنکھیں بند کر لو ان کو کبھی نہ لو
اور جان رکھو کہ خدا بے پروا (اور) قابل ستائش ہے

268 (اور دیکھنا) شیطان (کا کہانہ ماننا وہی) تمہیں تنگدستی
کا خوف دلاتا اور بے حیائی کے کام کرنے کو کہتا ہے
اور خدا تم سے اپنی بخشش اور رحمت کا وعدہ کرتا ہے
اور خدا بڑی کشائش والا اور سب کچھ جاننے والا ہے

269 وہ جس کو چاہتا ہے دانائی بخشتا ہے

اور جس کو دانائی ملی بیشک اس کو بڑی نعمت ملی
اور نصیحت تو وہی لوگ قبول کرتے ہیں جو عقلمند ہیں

اور تم (خدا کی راہ) میں جس طرح کا خرچ کرو یا کوئی نذر مانو خدا اسکو جانتا ہے
اور ظالموں کا کوئی مددگار نہیں ہے

اگر تم خیرات ظاہر دو تو وہ بھی خوب ہے
اور اگر پوشیدہ دو اور دو بھی اہل حاجت کو تو وہ خوب تر ہے
اور (اس طرح کا دینا) تمہارے گناہوں کو بھی دور کر دے گا
اور خدا کو تمہارے سب کاموں کی خبر ہے

(اے محمد صلی اللہ علیہ وسلم)
تم ان لوگوں کی ہدایت کے ذمہ دار نہیں ہو بلکہ خدا ہی جس کو چاہتا ہے ہدایت بخشتا ہے
اور (مومنو!) تم جو مال خرچ کرو گے تو اس کا فائدہ تمہیں کو ہے
اور تم تو جو خرچ کرو گے خدا کی خوشنودی کے لے کرو گے
اور جو مال تم خرچ کرو گے وہ تمہیں پورا پورا دیا جائے گا اور تمہارا کچھ نقصان نہیں کیا جائے گا

(اور ہاں تم جو خرچ کرو گے تو)
ان حاجتمندوں کے لئے جو خدا کی راہ میں رکے بیٹھے ہیں
اور ملک میں کسی طرف جانے کی طاقت نہیں رکھتے
(اور مانگنے سے عار رکھتے ہیں)
یہاں تک کہ نہ مانگنے کی وجہ سے ناواقف شخص ان کو غنی خیال کرتا ہے

اور تم قیافے سے ان کو صاف پہچان لو (کہ حاجتمند ہیں اور شرم کے سبب) لوگوں سے (منہ پھوڑ کر اور) لپٹ کر نہیں مانگ سکتے اور تم جو مال خرچ کرو گے کچھ شک نہیں کہ خدا اس کو جانتا ہے

274. جو لوگ اپنا مال رات اور دن اور پوشیدہ اور ظاہر راہ خدا میں خرچ کرتے رہتے ہیں ان کا صلہ پروردگار کے پاس ہے اور ان کو (قیامت کی دن) نہ کسی طرح کا خوف ہو گا اور نہ غم

275. جو لوگ سود کھاتے ہیں وہ (قبروں سے) اس طرح (حواس باختہ) اٹھیں گے جیسے کسی کو جن نے لپٹ کر دیوانہ بنا دیا ہو یہ اس لئے کہ وہ کہتے ہیں کہ سود اپنی بھی (نفع کے لحاظ سے) ویسا ہی ہے جیسے سود (لینا) حالانکہ سودے کو خدا نے حلال کیا ہے اور سود کو حرام تو جس کے پاس خدا کی نصیحت پہنچی اور وہ (سود لینے سے) باز آ گیا تو جو پہلے ہو چکا وہ اس کا اور (قیامت میں) اس کا معاملہ خدا کے سپرد اور جو پھر لینے لگے گا تو ایسے لوگ دوزخی ہیں کہ ہمیشہ دوزخ میں جلتے رہیں گے

276. خدا سود کو نابود (یعنی بے برکت) کرتا اور خیرات (کی برکت) کو بڑھاتا ہے اور خدا کسی ناشکرے گنہگار کو دوست نہیں رکھتا

277. جو لوگ ایمان لائے اور نیک عمل کرتے اور نماز پڑھتے اور زکوٰۃ دیتے رہے ان کو انکے کاموں کا صلہ خدا کے ہاں ملے گا اور (قیامت کے دن) ان کو نہ کچھ خوف ہو گا اور نہ وہ غمناک ہوں گے

مومنو! خدا سے ڈرو اور اگر ایمان رکھتے ہو تو جتنا سود باقی رہ گیا ہے اس کو چھوڑ دو

.278

اگر ایسا نہ کرو گے تو خبردار ہو جاؤ (کہ تم) خدا اور رسول سے جنگ کرنے کے لئے (تیار ہوتے ہو)

.279

اور اگر توبہ کر لو گے (اور سود کو چھوڑ دو گے) تو تم کو اپنی اصل
رقم لینے کا حق ہے جس میں نہ اوروں کو نقصان اور نہ تمہارا نقصان

اور اگر قرض لینے والا تنگ دست ہو تو (اسے) کشائش (کے حاصل ہونے) تک مہلت (دو)

.280

اور اگر (زر قرض) بخش ہی دو تو تمہارے لئے زیادہ اچھا ہے بشرطیکہ سمجھو

اور اس دن سے ڈرو جبکہ تم خدا کے حضور میں لوٹ کر جاؤ گے

.281

اور ہر شخص اپنے اعمال کا پورا پورا بدلہ پائے گا اور کسی کا کچھ نقصان نہ ہو گا

مومنو! جب تم آپس میں کسی میعاد معین کے لیے قرض کا معاملہ کرنے لگو تو اس کو لکھ لیا کرو

.282

اور لکھنے والا تم میں (کسی کا نقصان نہ کرے بلکہ) انصاف سے لکھے

نیز لکھنے والا جیسا اسے خدا نے سکھایا ہے لکھنے سے انکار بھی نہ کرے اور دستاویز لکھ دے

اور جو شخص قرض لے وہی (دستاویز کا) مضمون بول کر لکھوائے اور خدا

سے کہ اس کا مالک ہے خوف کرے اور زر قرض میں سے کچھ کم نہ لکھوائے

اور اگر قرض لینے والا بے عقل یا ضعیف ہو یا مضمون لکھوانے کی قابلیت نہ رکھتا ہو

تو جو اس کا ولی ہو وہ انصاف کے ساتھ مضمون لکھوائے

اور اپنے میں سے دو مردوں کو (ایسے معاملے کے) گواہ کر لیا کرو۔

اور اگر دو مرد نہ ہو تو ایک مرد اور دو عورتیں جن کو تم گواہ پسند کرو (کافی ہیں)

کہ اگر ان میں سے ایک بھول جائے گی تو دوسری اسے یاد دلا دے گی

اور جب گواہ (گواہی کے لئے) طلب کئے جائیں تو انکار نہ کریں
 اور قرض تھوڑا ہو یا بہت اس (کی دستاویز) کے لکھنے لکھانے میں کاہلی نہ کرنا
 یہ بات خدا کے نزدیک نہایت قرین انصاف ہے
 اور شہادت کے لیے بھی یہ بہت درست طریقہ ہے
 اس سے تمہیں کسی طرح کا شک و شبہ بھی نہیں پڑے گا
 ہاں اگر سودا دست بدست ہو جو تم آپس میں لیتے دیتے ہو
 تو اگر (ایسے معاملے کی) دستاویز نہ لکھو تو تم پر کچھ گناہ نہیں
 اور جب خرید و فروخت کیا کرو تو بھی گواہ کر لیا کرو
 اور کاتب دستاویز اور گواہ (معاملہ کرنے والوں کا) کسی طرح کا نقصان نہ کریں۔
 اگر تم (لوگ) ایسا کرو تو یہ تمہارے لئے گناہ کی بات ہے
 اور خدا سے ڈرو اور (دیکھو کہ) وہ تم کو (کیسی مفید باتیں) سکھاتا ہے
 اور خدا ہر چیز سے واقف ہے

اور اگر تم سفر پر ہو اور (دستاویز) لکھنے والا مل نہ سکے
 تو (کوئی چیز) رہن باقبضہ رکھ کر (قرض لے لو)
 اور اگر کوئی کسی کو امین سمجھے (یعنی رہن کے بغیر قرض دیدے) تو امانتدار کو چاہئے
 کہ صاحب امانت کی امانت ادا کرے اور خدا سے جو اس کو پروردگار ہے ڈرے
 اور دیکھنا شہادت کو مت چھپانا
 جو اس کو چھپائے گا وہ دل کا گنہگار ہو گا
 اور خدا تمہارے سب کاموں سے واقف ہے

جو کچھ آسمانوں اور جو کچھ زمین میں ہے سب خدا ہی کا ہے
 اور تم اپنے دلوں کی بات کو ظاہر کرو گے تو یا چھپاؤ گے تو خدا تم سے اس کا حساب لے گا
 پھر وہ جسے چاہے مغفرت کرے اور جسے چاہے عذاب دے
 اور خدا ہر چیز پر قادر ہے

رسول خدا اس کتاب پر جو انکے پروردگار کی طرف
 سے ان پر نازل ہوئی ایمان رکھتے ہیں اور مومن بھی
 سب خدا پر اور اس کے فرشتوں پر اور اس کی کتابوں پر اور اس کے پیغمبروں پر ایمان رکھتے ہیں
 (اور کہتے ہیں کہ)

ہم اس پیغمبروں سے کسی میں کچھ فرق نہیں کرتے
 اور وہ (خدا سے) عرض کرتے ہیں کہ ہم نے (تیرا حکم) سنا اور قبول کیا
 اے پروردگار ہم تیری بخشش مانگتے ہیں اور تیری ہی طرف لوٹ کر جانا ہے

خدا کسی شخص کو اس کی طاقت سے زیادہ تکلیف نہیں دیتا
 اچھے کام کرے گا تو اس کو ان کا فائدہ ملے گا برے کرے گا تو اسے نقصان پہنچے گا
 اسے پروردگار اگر ہم سے بھول یا چوک ہو گئی ہو تو ہم سے مواخذہ نہ کیجیو
 اے پروردگار ہم پر ایسا بوجھ نہ ڈالیو جیسا تو نے ہم سے پہلے لوگوں پر ڈالا تھا،
 اے پروردگار جتنا بوجھ اٹھانے کی ہم میں طاقت نہیں اتنا ہمارے سر پر نہ رکھیو

اور (اے پروردگار) ہمارے گناہوں سے درگزر کر اور ہمیں بخش دے اور ہم پر رحم فرما

تو ہی ہمارا مالک ہے اور ہم کو کافروں پر غالب فرما



© Copy Rights:
Zahid Javed Rana, Abid Javed Rana
Lahore, Pakistan
www.quran4u.com